

26/1-81

మ రో జ ం ఘా ల శా స్త్రీ

(ఉపన్యాస వ్యాస సంకలనం)

రచన

అయలసోమయాజుల నాగేశ్వరరావు

ప్రచురణ



రిజిస్టరు నెం. 1/64

ACC No
11/303

యూవభారతి

5, కింగ్స్ వే, సికింద్రాబాద్-500 003

An Anthology of Essays by
Ayalasomayajula Nageswara Rao

© YUVABHARATHI, SECUNDERABAD-500003

ప్రచురణ : 70

ప్రథమ ముద్రణ :

డిసెంబరు 14, 1980

ప్రతులు : 1,200

ముఖచిత్రం : సుధాను

ముద్రణ :

పద్మావతీ ఆర్ట్స్ ప్రెస్

హైదర్ గూడ, హైదరాబాదు.

ముఖచిత్ర ముద్రణ :

గీతా ఆర్ట్స్ ప్రెస్

కాచిగూడ, హైదరాబాదు.

ప్రతులకు :

యువభారతి

బి, కింగ్స్ వే, సికిందరాబాద్-500 008

లేదా

యువభారతి కార్యాలయం

ఆంధ్ర సారస్వత పరిషత్తు భవనములు

బిక్ కోడ్లు, హైదరాబాదు-500 001.

వెల : రూ. 3/-



యువభారతి పరిచయం

మనిషిలో అంతర్దీనంగా, నిక్షిప్తంగా ఉన్న ప్రతిభా పరిమళాలు పరివ్యాప్తం కాగలిగినప్పుడే ఆతని సృజనాత్మక శక్తికి సార్థక్యం చేకూరుతుంది. సమాజంలో సౌందర్యం, సౌజన్యం పెంపొందించడానికి అనువైన వాతావరణం ఏర్పడుతుంది. పరస్పరావగాహనం జరుగుతుంది. నిర్మాణాత్మక దృక్పథాలకు ప్రాచుర్యం లభిస్తుంది. సమైక్యభావాలు కుదురుకుంటాయి.

యువభారతి కడచిన పదిహేడేళ్ళుగా సమాజంలో సామరస్యాన్ని పెంపొందించేందుకు సాహిత్యం కంటే ఇతరమైన సాత్వికసాధనం లేదనే విశ్వాసంతో ఇతోధిక కార్యక్రమాలను రూపొందించి కృషిచేస్తున్నది. సాధ్యమైనంత తక్కువ వెంకు పిల్లల సంత ఎక్కువ మందికి ఉత్తమ సాహిత్యాన్ని అందిస్తే సాహిత్యం పట్ల ప్రజాసీకానికి అనురక్తి పెరుగుతుందనే నమ్మకంతో ప్రచురణ కార్యక్రమాన్ని చేపట్టింది. ఇంతవరకూ 89 ప్రచురణలను ప్రచురించి మూడు లక్షల ప్రతులకు పైగా సాధ్యమైనంత తక్కువ వెంకు తెలుగు పాఠకులకు అందించ హుచుకొన్నది.

భారతదేశంలో ఎక్కడున్నా సరే యువభారతి నిర్వహిస్తున్న సాహిత్య ద్యమంలో పాలుపంచుకోగలిగేందుకు ప్రారంభించబడిన సాహితీమిత్రపథకంలో దాదాపు 7,000 మంది సహృదయులు చేరి ప్రభాళికను విజయవంతం చేశారు. యువభారతి, భవిష్య నిర్మాణంలో సహకరించేందుకు ఆరంభించబడిన సభ్యత్వ పథకాలలో భారతీ మిత్రులుగా దాదాపు 725 మంది, భారతీ భూషణులుగా 70 మంది చేరారు.

ఉదాహరణ భక్తితో మేము చేస్తున్న భాషాసేవకు అందదండలుగా నిలిచారు ప్రజలు. వారి సౌహార్దం, భాషాప్రియత్వం ఇవే మా పెట్టుబడి. మా తపస్సు ఫలించి తెలుగు దేశంలో అధ్యయన శీలత, సౌజన్యం పెంపొందించాలని ఆకాంక్షిస్తున్నాం.

సహృదయుల సహకారాన్ని ఆర్థిస్తు

పైదరాబాదు

ఇరివెంటి కృష్ణమూర్తి

14-12-1980

అధ్యక్షుడు :

యువభారతి



మా మాట

ఇటీవలి తెలుగు సాహిత్యంలో కొన్ని పాత్రలు ప్రేమించినవి. ఒక రకమైన వ్యక్తిత్వాన్ని, ఒక మనస్తత్వాన్ని, ఒక వచో వైఖరిని ఒక నడవడిని, ఒక ఆలోచనా ధోరణిని దృష్టిలో ఉంచుకొని కొందరు రచయితలు కొన్ని పాత్రలను సృష్టించినారు. ఇవి కల్పితపాత్రలే అయినా అక్షరాస్యుల్లో ఒక విలక్షణ వ్యక్తిత్వానికి ప్రతీకలుగా నిలిచిపోయినవి. పేరిగాడు, గిరీశం, పార్వతీశం, కాంతం, యెంకి, జంఘాల శాస్త్రి ఇంకా ఎందరో. రచయిత శక్తిని బట్టి ఈ పాత్రలు ప్రజల్లోకి చొచ్చుకొనిపోతాయి. పానుగంటి లక్ష్మీనరసింహారావుగారి 'సాక్షి' తెలుగు వచన సాహిత్యంలో వింతల్లో వింత. అలాంటి వ్యాసాలను వ్రాయడానికి చాలా మంది రచయితలు ప్రయత్నించినారు. సమకాలిక సామాజిక సమస్యలను ఆధిక్షేప గర్భితంగా వ్యంగ్యంగా చిత్రించడం, సంఘాన్ని కలవరపరుస్తున్న అంశాలను వ్యంగ్యంగా స్ఫురింపజేయడం ఈ వ్యాసాల్లోని విశేషం. సాక్షి చదువనివాడు తెలుగు చదువరి కాడు.

సాక్షి ఉపన్యాసాలను బాగా చదివి ప్రభావితుడై అదే మూసలో కొన్ని వ్యాసాలను వ్రాయడానికి మా మిత్రులు యువభాతి కార్యదర్శి శ్రీ ఆరుల సోమయాజుల నాగేశ్వరరావుగారు సాహసించినారు. తెలుగు పరితృప్తికం ప్రోత్సాహాన్ని ఆశిస్తున్నారు. ఆయన నిర్మల మనస్కులు: కార్యదక్షులు: పేరు ప్రతిష్ఠల మీద నమ్మకం లేని కర్మతులు: మా యువభారతీయుల కందరికి ఆత్మీయులు. ప్రాచీనార్యాచీనాంధ్ర సాహిత్యాలపట్ల ఆసక్తిని పెంచుకున్నవారు. కవితలు కూడా ఆల్లినారు. ఈ ప్రచురణ సందర్భంగా ఆయనను యువభారతి అభినందిస్తున్నది. పరాత్పరుడు ఆయనకు సాహితీసేవ చేయడానికి ఇతోధికమైన అవకాశాలు కల్పించాలని ఆకాంక్షిస్తున్నది.

14-12-1980

హైదరాబాదు

ప్రతిపదికన ప్రకటన

అధ్యక్షుడు

యువభారతి



యువభారతి మీ అభిప్రాయాన్ని ఆహ్వానిస్తున్నది

యువభారతి వ్యాపార సంస్థ కాదు. భౌత్వాహిక సాహితీ సాంస్కృతిక సంస్థ. యువభారతి 'లహరీ' ఉపన్యాస కార్యక్రమాలు, ప్రచురణలు, 'నందిని' గూర్చి జనాభిప్రాయాన్ని సేకరించాలని మా సంకల్పం. క్రింది విషయాలపై విలువైన మీ సూచనలు తెలిపితే సంస్థ భవిష్యత్కార్యకలాపాలు తీర్చిదిద్దే ప్రయత్నంలో తాము సహకరించిన వారౌతారు.

* ఈ పుస్తకం చదివారు కదా! మీ అభిప్రాయాన్ని నిర్మోహమాటంగా వెంటనే మాకు తెలిపి, మా కృషిని ప్రోత్సహించండి.

* నందిని పత్రిక చదివారా? శీర్షికలు నచ్చాయా? బాగా నచ్చిన లేక నచ్చని శీర్షికలేవి? ఎందుచేత? ఇంకా ఏయే శీర్షికలు ప్రవేశ పెట్టితే బాగుంటుంది? 'నందిని'ని ఆత్మ్యత్రమ సాహితీ పత్రికగా తీర్చిదిద్దేందుకు మీ సలహాలు, సూచన లేమిటి?

* యువభారతి నిర్వహిస్తున్న 'లహరీ' ఉపన్యాస కార్యక్రమాలలో మీరెప్పుడైనా పాల్గొన్నారా? ఆ కార్యక్రమాల గూర్చి మీ అభిప్రాయమేమిటి? భవిష్యత్తులో 'లహరీ' ఉపన్యాస కార్యక్రమాలు ఎలా వుంటే బావుంటాయని మీరనుకుంటున్నారు?

* యువభారతి ప్రచురణలలో కొన్నింటినైనా చదివారా? -వాటిలో మీకు బాగా నచ్చిన లేక నచ్చని ప్రచురణలేవి? ఎందుచేత? ఇంకా ఎలాంటివి ప్రచురిస్తే బాగుంటుంది?

* సంస్థ పథకాలు 'సాహితీమిత్ర', 'భారతీమిత్ర', 'భారతీ భూషణ'లలో మీరు సభ్యులారా? సభ్యునిగా మీ అనుభూతి ఏమిటి? సంస్థ ప్రచురణలు మీకు అందుతున్నాయా?

* ప్రతి నెలా మొదటి, మూడవ ఆదివారాలలో శ్రీకృష్ణ దేవరాయాంధ్ర భాషా నిలయం, హైదరాబాదులో యువభారతి నిర్వహిస్తున్న సాహితీ సమావేశాలకు మీరెప్పుడైనా విచ్చేశారా? ఆ సమావేశాలకు సంబంధించి మీ సూచన లేమిటి?

* యువభారతి ప్రచురణలను మీ మిత్రులకు పరిచయం చేయండి. యువభారతి ప్రచురణలను మీరు బహుమానాలుగా ఇవ్వండి. మీకు పరిచయమున్న పాఠశాలలచే కొనిపించండి. మీ పరపతిని వినియోగించి 'నందిని'కై వ్యాపార ప్రకటనలు ఇప్పించండి.

చుట్టూరా ఆవరించుకుని ఉన్న చీకటిని తిట్టుకుంటూ కూర్చోవడం కన్న ప్రయత్నించి చిన్న దీపాన్నయినా వెలిగించాలనేదే యువభారతి ధ్యేయం

దూరా ప్రాంతాల మిత్రులు, హైదరాబాదు వచ్చినప్పుడు తిలక్ రోడ్ లోని ఆంధ్ర సారస్వత పరిషత్ భవనములలోని మన కార్యాలయానికి విచ్చేయండి ఆహ్వానిస్తున్నాము

మీ సహకారాన్ని ఆర్థిస్తూ -

యువభారతి

• చుట్టూరా ఆవరించుకుని ఉన్న
చీకటిని తిట్టుకుంటూ కూర్చోవడం
కంటే, ప్రయత్నించి ఎంత చిన్న
దీపాన్నయినా వెలిగించడం మంచిది •

ముందు మాట

నా అభిమాన రచయితల్లో పానుగంటి లక్ష్మీనరసింహారావు గారిది ప్రథమస్థానం. నా చిన్నతనంనుండి ఆయన సాక్షిసంపుటలలోని వ్యాసాలను విని ఆనందించే వాడిని. మా పెద్దన్న గారయిన శ్రీ ఎ ఎస్. కామేశ్వరరావు గారు తను వేసవి శలవులలో మా గ్రామం వచ్చినప్పుడల్లా 'సాక్షి' సంపుటలను తీసుకొని వస్తుండేవారు. మధ్యాహ్నం వేళలో 10, 15 మంది మిత్రులం చేరి ఆయన 'సాక్షి' వ్యాసాలను చదవగా విని ఆనందిస్తుండే వాళ్ళం. అలా పరిచయమయింది నాకు పానుగంటి వారి సాహిత్యంతో.

తరువాత నేను విద్యార్థిగా ఉంటున్నప్పుడు గ్రంథాలయంలో ఉన్న 'సాక్షి' సంపుటలన్నింటినీ స్వయంగా చదవడం జరిగింది. అప్పటినుండి పానుగంటి వారిపైన ఎనలేని గౌరవం ఏర్పడింది. వారిలా వ్యాసాలు వ్రాయాలనే ఉత్సుకత ఏర్పడింది. అయితే అప్పుడు మెదడు పనిచేసేది కాని కలం కదిలేది కాదు. నా కోరిక కోరికగానే మిగిలిపోయింది.

నేను 1972 లో ఉద్యోగరీత్యా 'హైదరాబాదు' రావడం జరిగింది. అదృష్టవశాత్తు 'యువభారతి' సంస్థతో పరిచయం కలిగింది. యువభారతి ప్రతి నెలా మొదటి, మూడు ఆదివారాలలో జరిపే 'సాహిత్య సమావేశాలు' నన్నెంతగానో ఆకర్షించాయి. ఆ సమావేశాలలో మిత్రులు 'స్వీయ రచనాపఠనం'లో తమ స్వీయరచనలను చదువుతున్నప్పుడు, 'రచన' చెయ్యాలన్న నా కోరిక మళ్ళీ తలెత్తింది. సమసమాజంలోని సమస్యలని తీసుకొని పానుగంటి వారి 'సాక్షి' ఉపన్యాసాల పద్ధతిలో వ్యాసాలను వ్రాసి స్వీయ రచనాపఠనం కార్యక్రమంలో చదివి వినిపించాను. బాగున్నాయని మిత్రులు ప్రోత్సహించారు. వారి ప్రోత్సహంతో ఇప్పటివరకు వివిధ విషయాలపై 35 వ్యాసాలు వ్రాగాను. అందులో నుండి 12 వ్యాసాలను ఎంపికచేసి, ఉపన్యాస సుకలనాన్ని 'యువభారతి' అచ్చువేయ నిర్ణయించింది. అది ఇప్పుడు మీ చేతిలో ఉన్న 'మరో జంఘాలాట్రీ'.

చెప్పదలచుకున విషయాన్ని సూటిగా, ఘాటుగా, వ్యంగ్యంగా, హాస్యంగా, చెప్పడానికి 'జంఘాలశాస్త్రి' లాంటి వ్యక్తి యొక్క అవసరం చాలా ఉందని పించింది. ఏ దయనా ఒక సంఘటనను చూచి నవ్వుడు ఈ సంఘటనకు 'జంఘాల శాస్త్రి' ఎలా ప్రతిస్పందిస్తాడు? అన్న అలోచన మెదడులో మెదిలేది. ఆ ప్రతిస్పందనల ఊహా చిత్రాలే ఈ జంఘాల శాస్త్రి ఉపన్యాసాలు.

ఈ ఉపన్యాస వ్యాస సంకలనాన్ని ఆచ్ఛోతించాలని నిర్ణయించి నన్ను ప్రోత్సహించిన 'యువ భారతి' వారికి ముఖ్యంగా అధ్యక్షులు డా॥ ఇరివెంటి కృష్ణమూర్తి గారికి, సమావేశ కర్త వంగపల్లి విశ్వనాథం గారికి నా హార్షికాభి వాదములు.

వ్యాసాల నన్నిటిని పూర్తిగా విని, చక్కని సూచనలను అందించి మెరుగులు దిద్దిన డా॥ జి. వి. సుబ్రహ్మణ్యం గారికి, డా॥ ఇరివెంటి కృష్ణమూర్తి గారికి నా ధన్యవాదములు.

ఈ పుస్తకాన్ని తమ కరకమలాలతో ఆవిష్కరించి, ఆశీర్వదించిన కళాప్రపూర్ణ రాఘరి వెంకటసత్యనారాయణరావు గారికి నా నమస్సుమాంజలులు.

పుస్తకానికి ముచ్చటయిన ముఖ చిత్రాన్ని తీర్చిదిద్దిన విశ్రులు శ్రీ 'సుధామ' గారికి నా కృతజ్ఞతలు.

పుస్తకాన్ని అతి స్వల్ప వ్యవధిలో అందంగా అచ్చువేసి అందించిన పద్మావతీ ఆర్ట్ ప్రింటర్స్ వారికి, ప్రత్యేకించి అధినేత శ్రీ శ్రీనివాస్ గారికి నా ధన్యవాదములు.

ముఖచిత్రం జ్ఞాపకం తయారుచేసి సకాలంలో అందించిన 'ఇండియా బ్లాక్ మేకర్స్' వారికి, ముఖచిత్రాన్ని అందంగా ముద్రించి యిచ్చిన గీతా ఆర్ట్ ప్రింటర్స్ వారికి, ముఖ్యంగా అధినేత శ్రీ బోన్ గారికి నా కృతజ్ఞతలు.

ఇది నా తొలి ప్రయత్నం. తప్పులుంటే మన్నించి, అదరించి, ప్రోత్సహించమని పరిత్యక్తానికి విజ్ఞప్తి చేస్తున్నాను.



జంట నగరాల సిటీ బస్సులు

జంఘాలశాస్త్రి ఇట్లు ప్రసంగించెను:

“నాయనలారా! సమావేశమున కాలస్యముగ వచ్చినందులకు క్షమింపుడు. సమావేశ సమయమునకు గంట ముందుగనే బయలుదేరినను, ఆరగంట ఆలస్యముగ చేరుటకు కారణము వేరేదెందును లేదు నాయనలారా! సమావేశమునకు కాలినడకన వచ్చుటకు బదులు సిటీ బస్సులో వచ్చితిని. అంతయే! ఆసేతుశీతాచలము కాలినడకనే పర్యటించిన జంఘాలునకు ‘సిటీ’ బస్సులలో పయనించవలసిన అవసరమేమని ఆశ్చర్యపోవుచున్నారా? విషయ సంగ్రహజాఢ్ఢినై పయనించితిని. ప్రజాసేవయే కర్తవ్యముగా గల మన రాష్ట్ర రవాణా సంస్థ వారి ప్రజాసేవను కన్నులార తిలకింపగోరి పయనించితిని.

నేను బస్సు నిలువ వలసిన స్థలము వద్ద బస్సుకై వేచియుండగనే, దాదాపు ఒక అరడజను బస్సులు, ఒక దానితో ఒకటి ఖోటీపడుచు, మా ‘స్టాపు’ నకు వందగజములు ముందుగనో, వెనుకగనో ఆగి, సాగిపోయినవి. పక్కనున్న ఒక ఆసామీని చూచి ‘బస్సు స్టాపు’ అవ్వటి కెప్పుడు మారినదని ప్రశ్నించితిని. అతడు నా తెలివి తక్కువ తనమునకు కాబోలు, నవ్వుకుని. R. T. C. వారికి ‘స్టేజి ఫియరు’ ఎక్కువనియు, బస్సులు ఎప్పుడును ‘స్టేజి’కి వందగజములు ముందుగనో, వెనుకగనో ఆగుననియు, మనము పరిగెత్తి వానినందుకోవలయుననియు గీతోపదేశము చేసెను.

ఇంతలో మరియొక బస్సు వచ్చి ‘స్టేజి’కి వందగజముల దూరముగ నిలువబడినది. నేను పిక్క బలము కొలచి పరుగుతీసి, గజమునందుకొని వ్రేలాడితిని. బస్సులోపల ఖాళీగయున్నను, ‘పాదపీఠము’ మాత్రము నిండుగనున్నది. ‘పాదపీఠము’ పై నిలువబడియున్న గిరజాం యవకుని “నాయనా! ఖాళీగా నున్నది కదా! లోనికి పోరాదా?” అని అడిగితిని. అతడు తన మోచేతి పోటు నొకదానిని నాకు ప్రసాదించి ‘సీవే లోనికి పొమ్మని’ ఉద్దూలో బదులు చెప్పెను. ఇంతే నాయనలారా! పీరు నిజజీవితమున కూడ నింతే! తమకంటె వెనుకచేరిన

వారు కళాశాలలను వీడి, విశ్వవిద్యాలయముల కెగ్రావినను, వీరు మట్టుకు తాము చదువుచున్న కళాశాలకు మహారాజు పోషకులుగా మిగిలిపోవుదురు. తమ కంటె వెనుక ఉద్యోగములలో చేరినవారు, చకచక మెట్లెక్కి తమపై అధికారులయినను, వీరు తమ పాత సింహాసనముల నంటిపెట్టుకొనియే ఉందురు. “ఎక్కడ వేసిన గొంగళి అక్కడే” అను నానుడి వీరి కొరకు వుట్టినదే !

అంతలో వాహన నిర్వాహకుడు టిక్కెట్టు కొరకై వచ్చెను. నేనతని చేతిలో ఏబది పైసల నాణెము నొక దానినిడి, నా గమ్య స్థానమును చెప్పితిని. అతడు తిరుగ నా చేతిలో ఇరువది ఐదుపైసల నాణెమునిడి, చిరునవ్వుక దానిని చిలుకరించి పోబోయెను. అంతలో నేనతనిని ‘టిక్కెట్టు’ అడిగితిని. అతడు వెంటనే కోపోద్రిక్తుడై, ఎర్ర బారిన కండ్లతో నా వైపు తీక్షణముగ చూచి, తనలో ఏదియో గొణుగుకొనుచు, నా చేతిలోని ఇరువదియైదు పైసల నాణెమును తిరుగతీసుకొని, మరెయ్యక పది పైసలమ్మని యడిగి టిక్కెట్టును చేతిలో పెట్టి వినవినలాడుచు, మనరుసలాడుచు వెడలిపోయెను. షణము క్రితము 25 పైసలున్న టిక్కెట్టు షణములలో అరువది పైసల కెట్లు పెరిగినదో, ఎందుకు పెరిగినదో, నా కింకను అవగతము కాలేదు.

అహా ! ఏమి ప్రజాసేవ ? ఏమి ప్రజాభిమానము ! ఏమి వినయ, విధేయతలు ! ప్రజల ఆరోగ్యసౌభాగ్యముల యెడ ఎంత భక్తిశ్రద్ధలు ! ఏమి సమయపాలనము ! ఎంత నియమపాలనము !

కార్యాలయములలోనూ, ఇండ్లలోనూ మనము కూరుచుండి, కూరుచుండి, కాళ్ళు గుంటు పట్టుననియు, అట్టివారు పరుగెత్తుట ఆరోగ్యకరమనియు ఎరిగిన మన రవాణా సంస్థ వారు, ప్రజారోగ్యమే తమ భాగ్యముగా తలచి, బస్సులను నిలువ వలసిన స్థలమునకు ముందుగనో, వెనుకగనో నిలువ బెట్టి, ప్రజలను పరుగెత్తించి వారి కాయు రారోగ్యములు చేకూర్చుచున్నారు

మన చిన్నతనములో మన మెప్పుడయిన బస్కెటులు, దండెములు తీసితిమో, లేదోయని, బస్సుగజములను పట్టకు వ్రేలాడచేసి, మన చేత దండెములు తీయించుచున్నారు.

ప్రజలను తొందరగ తమ గమ్య స్థానము చేర్చునుద్దేశ్యముతో “కర్మణ్యే వాధికారస్తే మాఫలేషు కదాచన” అన్న భగవద్గీత శ్లోకము నాదర్శముగ చేసి

కొని, ఎవరెక్కినను, మానినను గమ్యస్థానము చేరుట తమ కర్తవ్యముని తలచి, జంటనగరములలోని సగరవాహనములనున్నట్టిని, బయలుదేరినది యెవలు, గమ్యస్థానము చేరువరకు ఆగకుండపోవు Express service లుగ మార్చినారు. ఆహా! ఏమి బెదార్యము! ప్రజలను గమ్యస్థానమునకు తొందరగ చేర్చవలెనని ఏమి దీక్ష! ఈ దీక్షతో ఒకటి, రెండు ప్రాణములు పోవుట వారికి రెక్కలోనిది వాడు. ఒకటి రెండు ప్రమాదములు సంభవించుట వారు గణనింప దగినదివాడు. మార్గ మధ్యమున ఎక్కవలసిన ప్రయాణికుల ఇబ్బందులు వారు తలంపదగినవికావు.

ప్రజాస్వామ్య దేశములో ప్రజలందరును తమ, తమ కాళ్ళపై నిలువబడ వలెనని వారి ఆశయము. తదాశయసిద్ధి కనుగుణముగా వారు బస్సులలో కూర్చొను వారి సంఖ్యను తగ్గించి, నిలువబడు వారి సంఖ్యను పెంచి, వారిని గంటల కొంది నిలువ బెట్టి, వారితో సహనమును పెంచి ‘భారత జాతి’ అత్యంత సహనమయిన జాతియని మరొకమారు ఋజువుచేయ యత్నించు చున్నది.

వారిది మర్కట కిశోర న్యాయము. ‘బస్సు’ పోవుచునే యుండును. దిగవలసినవారు దిగవలసినదే! ఎక్కవలసిన వారు ఎక్కవలసినదే! అంతియే గాని దిగవలసిన వారిని దింపుట, ఎక్కవలసిన ఎక్కించుకొనుట వారి కలవాటు లేని పని. ఎక్కించువాడును, దింపువాడును అంతయూ ఆ పరమాత్ముడేననియు, తాము కేవలము నిమిత్త మాత్రుల మనియు వారి దృఢ విశ్వాసము.

నాయనలారా! ఇట్టి సంస్థ మరే దేశమందయిన గలదా! ఇన్ని చక్కని ఆశయములతో, ఇన్ని చక్కని ఆలోచనలతో, ఇంత అభిమానముతో ప్రజాసేవ చేయు సంస్థ మరేదయిన కలదా! లేదు. ముమ్మాటికీ లేదు. ఈ కీర్తి తెలుగు జాతిది. ఈ అదృష్టము తెలుగు మాతది. ఇట్టి ప్రజా సేవా పరాయణులను గన్న భారతమాత ధన్యవరిత.

నాయనలారా! ఆలస్యముగ వచ్చినందులకు సంజాయిషీ నిచ్చుటతోనే పుణ్యకాల మంతయు గడచిపోయినది. పై వారము కాలినడకన బయలు దేరి, సకాలమునకు వచ్చి ఉపన్యాసమీయ గలను. ఈ సారికి షమింపుడు.



తెలుగు చలన చిత్రములు

జంఘాలశాస్త్రి ఇట్లువన్యసించెను :

“నాయనలారా ! అది నగర నడిబొడ్డు ప్రాంతము. నేల ఈనినట్లు ఆ ప్రాంతమంతయు జన సముద్రముతో నిండిపోయినది. అది ఒక సినిమాహాలు నాయనలారా ! ఎండ కన్నెరుగని అసూర్యంపశ్యలు సహితము ఎండలో టిక్కెట్టు కొరకై క్యూలో నిలువబడి యున్నారు. అనేక మంది స్త్రీలు ఎడ పిల్లలతో, కడుపు పిల్లలతో, చేతి పిల్లలతో ఆ ప్రాంతమంతయు నిండియున్నారు. అంతేకాక మూడు కాళ్ళ ముదుసలులు, కళాశాల నెగవేసిన విద్యార్థులు, కార్యాలయముల నెగవేసిన ఉద్యోగస్థులు, బిడ్డలను వదలిన తల్లులు, తల్లి దండ్రులకు తెలియకుండ బిడ్డలు ఇట్లు ఆ చిత్ర ప్రదర్శనశాల ఆవరణమంతయు స్త్రీ, బాల, వృద్ధ, యువకులతో నిండి క్రిక్కిరిసిపోయినది- ఎన్నడు పంచదార కయిన కిరసనాయిలు కయిన, సిటీ బస్సుకయిన క్యూలో నిలువబడని వీరు సినిమా టిక్కెట్టుకు మాత్రము క్యూలో నిలవబడి యున్నారు.

నాయనలారా! ఆదేదో తెలుగు సినిమాయట అందునా- ‘ఎ’ సర్టిఫికేటున్న సినిమాయట. వహవ్! ఇక చెప్పవలసిన దేమున్నదీ? సువర్ణమునకు సుగంధ మబ్బినట్టు, ధనికునికి వదాన్యత అబ్బినట్టు, పెసరట్టనకు ఉప్పా జతపడినట్టు అవడలపై కొత్తిమీరెప్పగారము దొరికినట్టు-తెలుగు సినిమాకు ‘ఎ’ సర్టిఫికేటు జత అయిన ఇక చెప్పవలసిన దేమున్నదీ? క్యూలోనే కురుక్షేత్రము, కొంటరువద్ద బొబ్బిలి యుద్ధము.

నేనును విషయ సంగ్రహచార్తమై ‘క్యూలో’ చేరి బాహా బాహీ, కచో కచి, ముష్టాముష్టి యుద్ధమొనర్చి, టిక్కెట్టు సంపాదించితిని-అంత కష్టపడి ఆ సినిమా కేల పోవలయునని అడుగుదురేమో ! ముందుగనే వివరించితినికదా! విషయ సంగ్రహచార్తినై పోయితిని- తెరపై బొమ్మలను గాక. తెరముందు బొమ్మలను చూడపోయితిని.

మెల్లగ తోనికేగి ఒక స్థలమునందు నెమ్మదిగ కూర్చుంటిని ఇంతలో చిత్ర మారంభమయింది. పేర్లు చూపుట ఆగిపోగనే ఒక పడునారేండ్ల పడుచు పిల్ల, కళాశాల కేగుచు ఒక పాక్కులోనికి తన మిత్ర బృందముతో చొరబడి పాట పాడుచు పరుగులు తీసినది స్నేహితురాండ్రు సహితము ఆమెతో గొంతు కలుపుచు పార్శ్వంతయు పరుగెత్తిరి. కళాశాల కేగుచున్నవారు ఇట్లు 'పబ్లిక్ గార్డెన్'లో జొరబడి 'పబ్లిక్ న్యూసెన్సు' ఒనర్చుటకు కారణ మింతవరకును నా కవగతము కాలేదు. ఇంతలో ఓ చింపాజి (ఎక్కడినుండి వచ్చినదో తెలియదు) వారి రూపురేఖా విలాసములకు జడిసి కాబోలు వారిని వెంబడించినది. చెలికత్తె లందరును పారిపోయిరి. ఆ పడుచుపిల్ల మాత్రము పారిపోక అదే సమయము నకు అచ్చటికి వచ్చిన ఓ అరువదేండ్ల పడుచువానిని గట్టిగ కౌగిలించుకొన్నది. అతడామెను గట్టిగ ఒడిసిపట్టి ఆ కోతిని తరిమివేసెను. అంతటితో ఆగిన ఎంత బాగుండును? లేదు నాయనలారా! అంతలోనే వారిరువురిమధ్య 'ప్రేమ' అంకు రించినది. అది తృటి కాలములోనే మహమ్మారివలె, అంటువ్యాధివలె వారిరువురిలోనూ వ్యాపించినది. ఆ ప్రేమ పారవశ్యముతో ఆ నాయికా నాయకులు వేసిన గంతులు, తీసిన పరుగులు, చేసిన చేష్టలు, చూసిన చూపులు వహవ్వ! ఏమని చెప్పను? నాయనలారా! పబ్లికు గార్డెనులో మగల ఆరు సంవత్సరముల వరకు గడ్డి పరకయిన మొలవకుండ దొర్లినారు. తన మనుమల వయస్సు కల కథానాయక వెనుక పరుగెత్తలేక కాళ్ళ పీకుతోవచ్చిన దుఃఖమును దీగ మింగుకొనుటనుకు గుడ్ల నీరు గుక్కుకొనుచు చిరునవ్వులు చిందించిన ఆ కథా నాయకుని పాట్లు పగవనికయిన వద్దని పించినది.

అయ్యయ్యా! నాయనలారా! మనమును ప్రేమించుకొనుచున్నామే! పెండ్లిండ్లు చేసికొనుచున్నామే? పిల్లలను కనుచున్నామే! మన మెన్నడయిన ఇట్లు ప్రవర్తించితిమా? ఇట్లు పార్శ్వలంటబడి దొర్లితిమా! ఇట్లు కాళ్ళ పీకు నట్లు పరుగులు తీసితిమా! మన కెవ్వరికి లేని పోయేకాలము ఈ కథా నాయకునకెందుకు-అయ్యయ్యా! బురదలో పండియైన ఇట్లు పొర్లదే? బూడిదలో గాడిద యైన ఇట్లు దొర్లదే? మరి మన నాయికా నాయకుల ఈ ప్రణయ జ్వరమునకు, ప్రేమాభిమతి ప్రేమకు కారణమేమయి ఉండునా అని నా లో నేననుకొను చుండగనే రంగము మారినది.

అది కథా నాయిక ఇట్లు కథానాయిక తల్లి కుమార్తెతో ఈ పెళ్ళి జరుగుటకు వీలులేదనియు, తానీ వివాహమునకెంతమాత్రము అంగీకరించననియు కోపముతో గదిమి కథానాయిక నొక గదిలో పెట్టి గడించుచున్నది. అప్పటి వరకు బాగుగనేయున్న కథానాయిక ఒక్కసారిగా విరహాణి అయిపోయినది. ఆ విరహములో ఆమె చేసిన చేష్టలు చూడవలసినదే కాని వర్ణింపనలవి కాదు. అట్లు విరహోత్కంఠిత అయి, వర్షాకాల మేఘమువలె ముంచుకొచ్చిన గ్లిసరి నోద్యూత అశ్రువుల్ని రాలుస్తూ, అంత ఏడుపులోనూ లయ తప్పకుండా విరహ గీతాన్ని పాడినా ప్రణయ వల్లరి. ఇటు ఈమె పట్టు పానుపుమీద, అటు అతడు పచ్చిక పానుపుమీద కార్చిన కన్నీరు ప్రేక్షకులను ఆనంద సాగరములో ముంచెత్తినది.

తరువాత 'కథ'తో సంబంధములేని ఒక హాస్య జంట హాస్యం పేర కొన్ని పెదద్దాలు వచ్చే మాటలను వాగి రంగమునుండి నిష్క్రమించినది. వారు ఎందుకు ప్రవేశించిరో వారికే తెలియనపుడు మరకెట్లు తెలియును?

శరువాత రంగము ప్రతిపాయకుడు నైట్ క్లబ్బులో-

అతవరమా ఆ సినుకోసమే ఎదురు చూచుచున్న వారివలె ప్రేక్షకులంతట ఒకమారు వట్లు విరచుకొని తమ తమ కుర్చీలలో సద్దుకుని కూర్చొనిరి. ఇంతలో రంగముమీదికి ఓ నాట్యకత్తె ప్రవేశించినది-శివశివా ! ఏమని చెప్పును నాయనలారా! ఆమె మొలకు జానెడు గుడ్డ మాత్రమే యున్నది. పైన చను కట్టు పైనున్నది. అంతే. మిగిలిన శరీరము మీద చంద్రుని కిచ్చుటకయిన ఒక నూలు పోగులేదు- ఆమె "పుట్టినపుడు బట్ట కట్టలేదు- పోయేటప్పుడు మరి వెంటాడు - నడుచు బట్ట ఎందు" కంటూ ఒక్కసారి విరచుకొని జుట్టు విరబోసుకొని, కట్టు తాగిన కోతివలె, చెరకు తిన్న ఎలుగు బంటివలె, మహంకాళి జాతరలో పోలేరమ్మవలె, తోకతీసిన పేక జువ్వవలె, ఎగిరి, గెంతి గెంతి, నాట్యము చేసినది హాలులోని జనము సంగతి వర్ణింప నా తరమా ! సిగిరెట్టు నోటిలో పెట్టి వెలిగించుకోవలెనని మరిచిపోయి కొందరట్లే చూచుచున్నారు. చేతిలో సగము త్రాగిన కోకాకోలాను అట్లే ఉంచి కొందరు నోరుతెరిచి చూచుచున్నారు. వృద్ధులు కండ్లతోడు సురించుకొని మరి చూచుచున్నారు. వితంతువులు ముసుగులు సవ

రించుకొనుచు చూచుచున్నారు. కొందరు యువకులు వెర్రి చూపులుచూచుచున్నారు. కొందరు తల్లులు తమ పిల్లలకు పాలు కుడుపుట ఆపి మరీ చూచుచున్నారు. “దీని మొగము మండ- చూచునదేమున్నదని” కొందరు క్రిగంట చూచుచున్నారు. నా పక్కన ఉన్న ఓ బట్ట తలాయన ఇంకను ముందుకు వంగినచో బాగ కనుపడునని ఎంచి కాబోలు తలను ముందుకు వంచగా ఎదురుగా నున్న కుర్చీ అతని తలకు తగిలి బొప్పికట్టినది. అతడు అంత మంచి తరుణములో హాలు విడచుట ఇష్టములేకున్నను చిందుచున్న రక్తము నా పుటకై కార్యము గదివీడి వెళ్ళిన గర్భాదానపు పెండ్లి కొడుకువలె బాధ పడుచు బయటకు పోయెను.

తరువాతి రంగమున కథా నాయక రహస్య స్థలమునకు చేరినది. అయితే అంతకు ముందే ఆమె పై కన్నువేసిన ప్రతి నాయకుడు తాతగారు పోయి నారను దొంగ దెలిగ్రాము సృష్టించి కథానాయకుని తాత గారింటికి పంపివైచి రహస్య సంకేతస్థలమునకు తాను చేరెను- కథానాయకి ఇతని తృణీకరించు టయు, ఇతడామెను బలాత్కరించుటయు కూడ తృణీలో జరిగి పోయినది.

రేపు సీనన్న ఇట్లుండవలెనని ఒక బలాత్కార రంగ ప్రవీణుడు ప్రశంసించినాడు.

మీని మొగము మండ- ‘ఏ’ ‘సర్దిఫికేటని ఎడ్వర్డుయజుడేసి కసీనము రెండు నిముషములయిన ‘రేపు సీను’ చూపలేదని ఒక ప్రేక్షక మహాశయుడు అసంతృప్తిని వెలిబుచ్చినాడు.

వహస్య! వారిరువురు ఆ సీనులో నటించలేదు, నిజముగ జీవించిరి అని మరో సినీరంగ ప్రఖ్యాత వ్యాఖ్యాత, వ్యాఖ్యానించెను.

అయ్యయ్యా! మానభంగమును చూచి ప్రేక్షకుడు కుమిలి పోవలయునే! జాలిపడవలయునే! అపమానముతో, సిగ్గుతో తలదించుకోవలయునే, అంతియే కాని, మరల మరల చూడాలనిపించునట్లు చిత్రీకరించుటలా? అంగాంగ ప్రదర్శనములా! ‘ఏ’ సర్దిఫికేటలా! ఉత్తమమైన రేపు సీను చిత్రీకరించి నందులకు అవార్డులా! వహస్య! తెలుగు సీను చిత్ర దర్శకా! నీకివే నా జోహార్లు!

తరువాతది కోర్టుసీను. ప్రాసిక్యూషను లాయరు తనవాదనను బలపరచుటకు గాను “ప్లాష్ బ్యాక్”లో ట “రేపు సీను”ను చూపించినాడు. డిఫెన్సు లాయరు కూడ తక్కువ తినలేదు. అతను కూడ జనరంజకముగా “ప్లాష్ బ్యాక్”లో మరొక “రేప్ సీను”ను చూపించినాడు.

ఇట్లు వాది ప్రతి వాదు లిద్దరు కూడ రెండు “రేప్ సీన్లు”ను కోర్టు వారికి వినిపించి ప్రేక్షకులకు “ప్లాష్ బ్యాక్”లో చూపించి వాద ప్రతివాదములను ముగించి కూర్చుండిరి. అంతట న్యాయమూర్తి లేచి నిలువబడెను. ఇతడు కూడ తన తీర్పును ప్లాష్ బ్యాక్ లో మరో “రేప్ సీను”తో చెప్పును గాబోలునని భయపడితిని కాని, యతడు మాత్రము అట్లు చేయక ప్రతినాయకునికి శిక్ష విధించినాడు కొంత ఊరట కలిగించెను. తరువాత నాయకీ నాయకులు వివాహము జరిగినది. సినిమా మధ్యలో పరమపదించిన కథానాయిక తల్లి కూడ వివాహము నకు హాజరయి ప్రేక్షకుల కానందము చేకూర్చినది. ఇంతటితో సినిమా ముగిసినది.

నాయనలారా! చిత్రాలు తీయుటలో ఇంత అనుభవము, ఇంత నైపుణ్యము, ఇంతమంచి కళాకారులు, ఇంతమంచి నటీనటులు, ఇన్ని రకముల పరికరములు, ఇంత సాంకేతిక పరిజ్ఞానము, ఇంత సాధన సంపత్తి, ఇంత ప్రోత్సాహము లేని రోజులలో తీసిన పాత చిత్రముల నెన్నడయిన చూచితిరా? నాయనలారా! అది ఒక్కొక్కటి ఒక్కొక్క కళాఖండము. చక్కని సన్నివేశములతో వీనుల విందగు సంగీతముతో ఆనాటి చిత్రములు ప్రేక్షకలోకము నీ నాడు కూడ అలరించుచున్నవి కదా!

మరిప్పుడు పెరిగిన సాంకేతిక విజ్ఞానముతో, అనుభవముతో, నైపుణ్యముతో మనము తీయుచున్న చిత్రము లెట్లున్నవి? “సెక్సు”, “క్లైమ్”ల వలతో చేపలవలె గిలగిలాడుచున్నవి. గుడుగుడు గుంజములాడుచున్నవి. వహ్వా! కారులా! వీకారులా! ప్రేమలా! పెండ్లిండ్లా! కేబరేలా! క్లబ్బు డాన్సులా! విరహములా! వీధనములా! మధుపానములా! అధర పానములా! పార్కులా! పర్యత శిఖరములా! ముద్దులాటలా! గుద్దులాటలా ‘ఎ’ సర్టిఫికేట్లా! అంగాంగ ప్రదర్శనములా! మీ కింత కంటే మంచి కథ వస్తువేదియు దొరకలేదా!

అయ్యయ్యా! మనస్సున్న మార్గముండదా నాయనలారా! మన దేశములో కథలకు కరువా? ఏ వ్యక్తి జీవితము తీసుకున్ననూ కథేకదా !

ఎండనక, వానక, రేయనక, పగలనక, రెక్కలు ముక్కలు చేసికొని తాము పస్తుండి దేశమున కన్నము పెట్టుచున్న రైతు బిడ్డ లెందరు లేరు?

రోజంతా శ్రమించిననో అర్ధాకలితో అలమటించే కూలీ లెందరు లేరు?

అంగ వైకల్యముతో బాధపడుచూ జీవన పోరాటాన్ని సాగిస్తున్న బిచ్చ గాళ్ళెందరు లేరు?

పొట్టకోసం మానాన్ని అమ్ముకుని, రాత్రివేళకి మోము మీదికి ముసి ముసి నవ్వులు తెచ్చి అమ్ముకొని జీవిస్తున్న ఆనాధ లెందరులేరు?

సమాజపు కట్టుబాట్లకు బలయి, మన సొకనిమీద మనువు మరొకరితో గడిపే అభాగ్యులెంతమంది లేరు!

ఇవన్నియు కథా వస్తువులు కావా !

నాయనలారా ! ఇప్పటికయినను ఈ “పార్శ్వాల” చిత్రాలను తీసి, దేశాన్ని, దేశానికి వెన్నెముకవంటి యువతరాన్ని పాడు చేయకుడు - వారి బల హీనతను రెచ్చగొట్టి డబ్బు గుంజుకుడు. వారిని పెత్తనోప బట్టించకుడు. దేశ భక్తి, ప్రజాసేవ, నిస్వార్థత, సత్యవర్తనము వంటి వాటిని ప్రబోధించు ఉత్తమచిత్రాలను తీయుడు. మీకు మీరు పేరు తెచ్చుకొనుడు, దేశానికి తెలుగు జాతికి పేరు తెండు-శలవ్.

ఓం శాంతి శాంతి శాంతి :



తుఫాను కవితల పోటీలు

జంఘాల శాస్త్రి ఇట్లు ప్రసంగించెను:

నాయనలారా! నగరములో ఏదో ఒక సాహిత్య సంస్థ, సభ శేర్పాటు చేసినదని తెలిసి అక్కడికి పోయితిని. సమావేశ మారుగంటల కారంభమగునని వార్తా పత్రికలలో చదివి ఐదు నిమిషములు ముందుగానే సభాభవనమును చేరితిని. కాని ఆశ్చర్యము, నాయనలారా! సభాస్థలి అంతయు నిర్జనముగా నున్నది. ఎత్తుగానున్న వేదిక పయి మాత్రము ఇద్దరు వ్యక్తులు కూర్చొని ఏదియో చర్చించుకొనుచున్నారు. కార్యక్రమము రద్దయినదేమో అని యోచించుకొనుచు నెమ్మదిగ వారిని సమీపించి సమావేశమును గూర్చి విచారించితిని.

వారు వెంటనే దిగ్గునలేచి పసిపిల్లవాడు తల్లిని కనినంత ఆత్రముతో, జవరాలు ప్రియునికన్న అభిమానముతో, సమావేశమున్నదనియు, ముఖ్యమయిన వక్తలింకనూ రానందున వేచియున్నార మనియు తెల్పి, ప్రథమ శ్రోతనయిన నన్ను ఎట్లు గౌరవించవలెనో తెలియక తబ్బిబ్బుపడిరి.

ఇంతలో మరికొంతమంది యువకార్యకర్తలు రంగములో ప్రవేశించి సమావేశ స్థలమంతటను పరవబడిన కుర్చీలు బడబడలాడించుచు పేర్చుట ఆరంభించిరి.

“పూల దండల నార్దరిచ్చిన రాస్కెలు ఎవడురా? శవముపై వేయుట కర్హముగా నున్నవి” అని ఓ కార్యకర్త గావుకేక వేసినాడు.

“ప్రార్థన” నాకియని యెడల నా సహకార్యదర్శి పదవికి రాజీనామా నిత్తునని మరొకడు బెదిరించుచున్నాడు. -

సమావేశ సమయము మించినను, కార్యదర్శి ముండకొడుకేం రాలేదని మరొకడు ప్రక్కవానితో గొణుగుచున్నాడు.

సభాధ్యక్షుని మెడలో పూలదండను నేనలంకరింతునన్న, నేనలంకరింతు నని ఇరువురు సభ్యులు కోడిపుంజాలవలె దెబ్బలాడుటకు సిద్ధమగుచుండిరి. వేరొకడు వారిని విడిపించి దూరముగ తీసుకొనిపోయెను.

“నేను దండ వేయుచున్నాను ఫోటో తీయించవలె”నని ఒకడు మరో కార్యకర్తను నిర్దేశించుచున్నాడు.

ఈసారి “సావనీరు”లో నా ఫోటో లేకున్న, మీకార్యవర్గముపై అవిశ్వాస తీర్మానము తప్పదని మరొకడు అదిరించు చున్నాడు.

స్త్రీల ద్వారము వద్ద నేనుండెదనంటే నేనుండెదనని ఇరువురు స్త్రీ సేవా పరాయణులు దెబ్బలాడుకొనిరి. ఒకని చొక్కా చిరిగినది-ఒకని చొక్కా బొత్తములాడి క్రింద పడినవి. ఇంతలో ఆ సంస్థ కార్యదర్శి కాబోలు అచ్చటికి వచ్చి, వారిరువురిని కాదని వేరొకరిని అచ్చట ఉంచి వారిరువురిని లోనికి పొమ్మని పంపివేసెను.

అప్పటివరకు మైకు సెట్టును సర్దిన విమ్యద్విద్వాంసుడు “మాయదారి చిన్నోడు” అను రికార్డును పెట్టి సంగీత పారవశ్యములో మునిగితేలుచున్నాడు.

వ్రడంగి కాబోలు- వేదికపై కవసరమగు కుర్చీ కాలి నొకదానిని అతుకుచు డక్కుడక్కు మనిపించుచున్నాడు.

ఆ ప్రెస్సు ముండకొడుకు ఆవిష్కరణ సమయమునకు పుస్తకమిచ్చు నట్లు లేదని ఒక కార్యకర్త వేరొకనితో పలుకుచున్నాడు.

ఇట్లు సమావేశ ఆరంభ సమయమునకు సాహిత్య సభారంగమంతయు కురుక్షేత్ర రణరంగము వలె శోభిల్లుచున్నది.

దాదాపు ఒక గంట ఆలస్యముగా సభ ఆరంభమయినది. అప్పుడా సంస్థ అధ్యక్షుడు లేచి నిలువబడి, గొంతును, కళ్ళజోడును, ఎదురుగా నున్న మైకును, తన భుజముపైనున్న ఉత్తరీయమును, అలవాటులేక ధరించిన పంచను, సవరించుకొనుచు ఇట్లు ప్రసంగించెను—

“సోదర సోదరీమణులారా ! ఈ నాడెంతో సుదినము. మా సంస్థ వార్షిక కార్యవ సందర్శముగా గత నవంబరులో ఆంధ్రప్రాంతమునందు వచ్చిన

‘తుఫాను’ గూర్చి కవితల పోటీలని నిర్వహించినామని తెలియజేయుటకు చాలా సంతోషించుచున్నాము - దేశములో వివిధ ప్రాంతములనుండి అనేకమంది యువ కవులు ఈ పోటీలో పాల్గొన్నారు. అయితే అందులోనుండి ఉత్తమంగా ఎన్నికయిన కొన్ని కవితలను మాత్రమే మేము పుస్తక రూపముగా వెలువరించ గలిగాము. ఉత్తమంగా ఎన్నికయిన ప్రథమ, ద్వితీయ, తృతీయ బహుమతి గ్రహీతలకు నగదు బహుమానములను కూడ అందజేయడం జరిగింది. ఇప్పుడు ఇందులో ప్రచురితమయిన తమ తమ రచనలను ఆయా యువకవులు చదివి వినిపిస్తారు. విని ఆనందించండి. వారిని ప్రోత్సహించండి...” అని కూర్చోనెను.

అటు తరువాత ఒకరి తరువాత మరొకరుగా ఆ యువకవులు తమ చేతి కందించిన పుష్పగుచ్ఛముల నాఘ్రాణించుచు విలాసముగా తుఫాను గురించి తామూహించిన దాన్ని అంత్యప్రాసలు తప్పకుండ విరిచి చదివి, చదివినదే మరో మారు చదివి చప్పట్లు కొట్టించుకొనిరి. శబాష్ అనిపించుకొనిరి. ఆ సభలో శ్రోతలకంటే కవులే ఎక్కువగా ఉన్నారని వెరే చెప్పనవసరము లేదుకదా !

అటు తర్వాత పై అట్టతో మధ్య తేల్ల కాగితములతో, సభాధ్యక్షుడు ఆ కవితా సంకలనము నావిష్కరించి ఇట్లు ప్రసంగించెను —

“సోదర సోదరీమణులారా ! నాకు సాహిత్యరంగములో ఎక్కువ ప్రవేశము లేకున్నను, ఈ గ్రంథానిష్కరణమునకు కార్యకర్తలు నన్నే ఎన్నుకొన్నందులకు వారికి నా కృతజ్ఞతలు- ఈ సాహిత్య సంస్థ చాల మంచిపని చేయుచున్నది-యువ కవులకు ప్రోత్సాహ మిచ్చుచున్నది. ఇటువంటి కవితా సంకలనాలు వెలువడటం నిజంగా దేశానికి అదృష్టం. ఇటువంటి కవితా సంకలనాలను ఇకపై కూడా ఇతోధికంగా ప్రచురించి ఈ సంస్థ మరింతమంది యువ కవులను ప్రోత్సహించాలని ఆశిస్తూ ముగిస్తున్నాము. శలవ్” అని కూర్చుండెను.

అంత నేను లేచి, అధ్యక్షుల వారసుమతిచే నాలుగు ముక్కలు మనవి చేసికొందునని పలికితిని— సభాధ్యక్షుడు అనుమతించ వలెనా వద్దా అని తటపటాయించుచుండగనే వెనుకనుండి కొందరు శ్రోతలు “జంఘాలశాస్త్రి ప్రసంగించవలె”నని కేకలు వేసిరి. సభాధ్యక్షుని అనుమతితో నేనిట్లు ప్రసంగించితిని:

“హరహర మహాదేవ. శంభో శంకర-శాంతం-పాపం-శాంతం-పాపం-నాయనలారా! ఇదేమి విఫరీతము-తుఫానుపై కవితల పోటీలా ? అందులో

ఉత్తమ కవితలకు బహుమానములా ! అయ్యయ్యో ! నాయనలారా ! వివాహము వంటి శుభ కార్యములలో పంచరత్నములు చదువుట వింటిని. ఉగాది, దీపావళి, దసరా వంటి పండగలకు కవి సమ్మేళనము నిర్వహించుట, కవితా పోటీలనో, కథలపోటీలనో నిర్వహించుట ఎరుగుదును. కాని ఇదేమి ? ఉప్పెనపై కవితల పోటీలా ! వహవ్వా ! తద్దినమునాడు తేటగీతాలాపములా ! అంతిమ ఘడియంతో ఆటవెందులా! నాయనలారా! ఇంతకంటె మీకు నిర్వహించుటకువేరే కార్యక్రమము దొరకలేదా? లేనిచో పోనిండు. కార్యక్రమములు చేయలేదని ఎవడేడుచున్నాడు! అయ్యయ్యో! అశ్రుతర్పణము చేయవలసిన సమయమే! ఆదుకోవలసినసమయమే! కాని ఆశు కవిత్వమునకు ఆదరించవలసిన సమయమే ! సమయమా! నాయనలారా? అర్ధరాత్రి జరిగిన భీభత్సములో దిక్కుతోచక, దారి తెన్ను తెలియక, తల్లనక, పిల్లనక, అన్నయనక, తమ్ముడనక, భర్తయనక, భార్యయనక, ఎవరికి వారు భయవిహ్వలై, చెదరిపోయి, భీకరము, అనూహ్యము, అద్భుతీయము అయిన ఉప్పెనలో చిక్కుకొని, ప్రాణములు వదిలిన వేలాది సోదర సోదరీమణులకు ఇదా మనము ఘటించవలసిన శ్రద్ధాంజలి ?

వారి ఆత్మశాంతికి ఒక్క కన్నీటి బొట్టు విడువరాదా! వారి ఆత్మలకు శాంతి చేకూరునే? అంతియేకాని, ఈ కవితా సంకలన మెందులకు? అయ్యయ్యో ఎంత దండుగమారే పని చేసితిరి? ఈ పుస్తకము అచ్చువేయుటకు ఖర్చు బహుమతుల నందజేయుటకు ఖర్చును ఉప్పెనలో సమస్తము కోల్పోయి బికా రులవలె, జీవచ్ఛములవలె ఇంకను బ్రతికియున్న వరదబాధితులకు సహాయముగ అందజేయుట మంచిది కదా! ఈ కవిత్వము సత్యేమి చేసుకొనును ? కడుపు నిండునా? కాలు నిండునా? కసీస పక్షము అనందమునుకూడ ఈయజాలకున్నది కదా !

కసీసము పది శతములు దహనము చేయుట కవసరమగు వంట చెరకు నయిన అంపచేసినచో పుణ్యము మాట ఎటులున్నను, అరాధ ప్రేత సంస్కార ఫలమయిన దక్కెడికదా !

ఏమియు చేయకుండు నోరు మూసికొనియున్నను సంతోషమే కాని ఇట్లు కవితల పోటీలు నిర్వహించి పుస్తకముల సచ్చొత్తించినందువలన ప్రయోజన మేమి? దేశమునకు కాగితపు కరువు, పత్రికలకు తలబరువు తప్పించి-

యువకవులారా! మీకు చెప్పవలసినది కొంత యున్నది - నాయనలారా! క్రొంచ మిధున వియోగముతో వాత్మీకి హృదయమున జాలువారిన జాలియే మహా కావ్యరూపము ధరించినది కాదా! కవి సంఘటనను చూచి చలించవలెను - హృదయము కగుగవలెను - కవిత్వము జాలువారవలెను - అతియేకాని, సముద్ర మట్టిమునకు పడి పోనువందల అజ్ఞులకు కూర్చుండి, రాత్రి సుప్తుగా భోజనము చేసి, ఎటుల వ్రాసిన బహుమతి లభించునా యని ఆలోచించుచు, యతిప్రాసలకై వెదకుకొనుచు, అంత్యప్రాసలకై ఆరాటపడుచు, ఎన్నడుమాటని సముద్రమును గూర్చియు, వినని ఉప్పెనను గూర్చియు, కనని భీభత్సమును గూర్చియు కవిత లల్లుటా? వారిధి, చూన, ప్రాణములకంటెమీ బహుమానము పోవునను బాధయే మీకెక్కువ కదా! అట్టి మీ కవిత్వ మెటులుండును? అదీకాక నాయనలారా! కొంపలు కాలుచున్నప్పుడు కాలుచున్నకొంప కాలుచున్నట్లే వర్ణింతునన్న కవిని కాలుచేతులుకట్టి ఆ మంటలలో పడవేయుదువా? లేక సమ్మానింతువా?

అయ్యయ్యా! ఈ కవిత్వము వ్రాయుటకు పడిన శ్రమలో వెయ్యవ వంతయిన, దివిసీమలోని శవ దహనమునకో, కూలిన ఇళ్ళను పునర్నిర్మించుటకో, కష్టములలో ఉన్న వారి కన్నీళ్ళను తుడుచుటకో ఉపయోగించిన బాగుండెడిది కదా! దేశసేవ చేసినవారగుదురు. దేశ ప్రజలు సంతోషించెదరు. భారతమాత సంతోషించును.

నాయనలారా! ఇప్పటికయినను మించిపోయినది లేదు. ఈ కవితా సంకలనము నమ్మగా నచ్చిన సొమ్మును వరద బాధితులకు విరాళముగా నిండు. ఎవరూ కొనరని నమ్మకమున్న ఎడల ఆనాధ శవములపై వేసి నిప్పుపెట్టుడు. బంగారమునకు కాల్పుతో వన్నె వచ్చినట్లు ఈ దహన సంస్కారముతో మీ కవిత్వమునకు, ఈ సాహిత్య సంస్థకు మెరుగునచ్చును. ఇటులంటినని బాధపడకుడు. ఇప్పటికే చాల చెప్పితిని. శలవ్ —

ఓం శాంతి శాంతి శాంతి.



కళాశాల వార్షికోత్సవనామము

జంఘాలశాస్త్రి యిట్లు ప్రసంగించెను :

“నాయనలారా ! కొద్ది రోజుల క్రిందట నన్నొక కళాశాల వార్షికోత్సవమున కాహ్వానించి ఏదయిన విషయమును గూర్చి ప్రసంగించవలసినదిగా కోరిరి. అప్పుడు నేనీట్లు ప్రసంగించితిని.

నాయనలారా ! మీ కళాశాల వార్షికోత్సవమునకు నన్నాహ్వానించినందులకు సంతోషము. మీరు ఏదయిన విషయమును గూర్చి ప్రసంగించుమని నన్ను కోరియున్నారు గదా ! మీ గురించియే ప్రసంగించెదను. నాయనలారా ! మీరేమి సామాన్యులా ! భావి భారత పౌరులు. భవిష్యన్నేతలు. దేశభవిష్యద్విధాతలు. దేశమునకు వెన్నెముక వంటివారు. ఆహా ! ఏమి వినయ విధేయతలు ! ఏమి ఋజువర్తనము ! ఏమి దేశభక్తి ! ఏమి త్యాగనిరతి ! ఏమి విద్యాభిమానము ! గురువుల యెడల ఏమి గౌరవము ! తలిదండ్రుల యెడ ఏమి భక్తి శ్రద్ధలు ! మీరు కాలిడినచోట మేము తలనిడుటకు కూడ తగము కదా !

ముందు మీ వేషధారణమును గూర్చి రవంత చెప్పెదను. నాయనలారా ! అదేమి ? మీ తలలపై గొర్రెబొచ్చంత జుట్టులేమి ? గాలిఅయిన చొరకుండ చెవులపై నుండి ఆ చెంపలేమి ? ఆ ‘చింపాంజీ’ వేషములేమి ? ఆ కొండముచ్చు రూపములేమి ? నాయనలారా ! మీరందఱును విద్యార్థులు కదా ! మీ ఉపాధ్యాయులు చెప్ప పాఠములను శ్రద్ధతో అలకించవలసినవారు కదా ! మరి గాలి అయిన చొరకుండ చెవులపై ఆ చెంపలేమి ? మీ గురువులు చెప్పినది మీ కెట్లు వినబడును ? గురువులు చెప్పిన దానిని పెడచెవిని పెట్టుట ధర్మమా !

అదేమి ? మీ కేశములు తైలసంస్కార విహీనములై చీకినతాటి పండ్లవలె, ఈత రుప్పలవలె కనబడుచున్నవి. శభాష్ ! తలకు నూనె రాసుకొనుట అనాగరికమని మానినేసినారా ! మనము చదువునప్పుడు మన మెదడు వేడెక్కును కదా ! దానిని చల్లార్చుటకు ప్రతి నిత్యము శీతోదక స్నానము, తైల సంస్కారము చేయనక్కరలేదా ! మీరందఱును విజ్ఞానశాస్త్రమును అంతో, ఇంతో చదువుకొన్న

వారేకదా ! ఇట్లు ఫ్యాషన్లకు పోయి తలను గచ్చపొదను చేసికొందురా ! మెదడును పాడుచేసి కొందురా ! విజ్ఞులయినవారు చేయవలసిన పనియేనా యిది.

అదేమి? మీ పంటముల కాళ్ళంత వదులుగ నున్నవి? ('ఎలిఫెంట్ లెగ్స్' అని సభలో కేకలు). ఏ బోదకాలివాడో తనకనువుగ కుట్టించికొనిన ఈ 'ఎలిఫెంట్ లెగ్స్' పంటములు మీకెందులకు ? మీకు డబ్బు దండగ, దేశమునకు గుడ్డ దండగ, దర్జీవానికి పని దండగ, బట్టలవ్యాపారికి పండగ.

ఇకమీ కేశసంపదను సంరక్షించుకొనుటకు మీరు పడు పాట్లు పగవని కయిన వద్దనిపించును కదా ! ముళ్ళకుంచెలచే పీకించుకొనుచున్నారు, విద్యుత్ ట్లోయర్లచే ఊదించుకొనుచున్నారు. గుడ్డనీరు గ్రుక్కుకొనుచు, ఎప్పుడు లేచి పోవుదుమా అని ముళ్ళమీద కూర్చున్న వారివలె కూర్చొనుచున్నారు. ఇంత చేసినను జుట్టు సరిగా ఉంగరములు తిరుగలేదని మీ సజుగుడులు, చేతుల నొప్పిచే వారి గొణుగుడులు మామూలే కదా !

అదేమి నాయనలారా ! మీలో కొందరి మూతులపై మీసములు క్రిందకు దిగి, సాగర సంగమమువలె గడ్డములో కలిసిపోయినవి. ఈ దిగ బెరుగుడు మీసములు, అరగొరుగుడు గడ్డములు కూడ ఫ్యాషనేనా ? చహ్సో ? గంట పంటములా ! మెడలో పట్టు పలుపులా ! నడుమునకు నాలుగు వేళ్ళ వెడల్పు పటకాలా ! ఎత్తు మడమల బూట్లులా ! నెత్తిపై గొంగళి దొంతరంత జుట్టా ! చేతిలో సిగరెట్టా ! ఈ వేషములలో మీరు దొరల ముఠిమిని భ్రమించుచున్నారు గాబోలు. కాని మీ కటు విదేశీ రూపు రాక, ఇటు స్వదేశీరూపు పోయి, రెంటికి చెడ్డ రేవడులగుచున్నారు. జాగ్రత్త.

ఇక మీ చదువులను గూర్చి రవంత చెప్పెదను. నాయనలారా ! మేము చదువుకున్న రోజులలో ఇన్ని కళాశాల లెక్కడివి ? ఇన్ని పాఠశాలలెక్కడివి ? పాఠశాలకు పోయి పచ్చటకు రోజుకు పది, పన్నెండు మైళ్ళు నడువవలసి వచ్చెడిది. విద్యుద్దీపములు లేవు గ్రంథాలయములు లేవు. 'బుక్ డ్యాంకులు' లేవు. 'స్కాలర్ షిప్'లు లేవు. 'స్ట్యుడెంట్స్' లేవు. కళాశాలలకు సరయిన భవనములు లేవు. కూర్చుండుటకు సరిఅయిన బెంచీలు లేవు. చదువుకొమ్ముని సలహా యిచ్చువాడు లేడు. చదువు చెప్పువాడు లేడు. కాని ఆనాడు వీధి దీపముల వద్ద చదువుకొని, పైకి వచ్చిన మేధావు లనేకులున్నారు. కాని. నేడో ! వీధికొక కళాశాల వెలసినది. సందుకొక పాఠశాల వెలసినది. అయిననీమి లాభము ?

రాసియే పెరిగినదిగాని వాసి పెరుగలేదు. అక్కడ మీ తల్లితండ్రులు పస్తులుండి, పుస్తై, పూస, పొలము, పుట్ర అమ్మి, “మా బాబు చదువుకొని వచ్చి తోనికి వచ్చును. మాకింత కూడు పెట్టును” అని డబ్బులు పంపుచుండ, మీరు ఇక్కడ వీధుల వెంట పికారులా! సినిమాలా! బారులా! చీరులా! అమ్మాయిల నల్లరి పెట్టుటలా! యూనియన్ ఎన్నికలకై పోటీలా! కత్తులతో పొడుచుకొనుటలా! కర్రలతో మోడుకొనుటలా! సైకిలు చైనులతో బాదుకొనుటలా, అయ్యయ్యో! వారి ఆశలను నిరాశలను చేయుచున్నారే! వారి బ్రతుకులను బద్దలు చేయుచున్నారే. వారి డబ్బును బూడిదలో పోసిన పన్నీరు చేయుచున్నారే! వారి త్యాగనిరతిని అడవిని కాచిన వెన్నెల చేయుచున్నారే! మీ బ్రతుకులను ‘ఎడారి’ చేసికొనుచున్నారే! దేశ భవిష్యత్తు నంధకారములో ముంచుచున్నారే! జాతి ప్రగతికి ఆనకట్టలై నిలుచుచున్నారే! ఇది విజ్ఞులు చేయదగిన పనియేనా?

ఇక మీ ‘దేశభక్తి’ని గూర్చి రవంత చెప్పెదను. ‘భక్తి’యే లేనప్పుడు ఇక ‘దేశభక్తి’ ఎక్కడిది? మీ భక్తి అంతయు సీసినటులపైన. అభిమాన మంతయు సీసితారలపైన. ఆవేశమంతయు ఆర్.టి.సి. బస్సులపైన. అధికార మంతయు అలగా జనముపైన. అభినివేశమంతయు కాపీలను, వలదన్న ఉపాధ్యాయులను కొట్టుటలో. ఇది స్థూలముగ మీ చరిత్ర. (ఇట్టివానిని పిలిచిన ప్రిన్సి పాల్ ను తన్నవలెవని సభలో కేక. మేమెట్లున్నను సీనికేలయని మరియొక్క కేక.)

నాయనా! ఏమి నీ వనుచున్నది? మేమెట్లున్న సీకేలననియా? నేను మీరు చెడిపోవుదురని బాధ పడుటలేదు. రేపు మీరు ఇంజనీర్లయి డాములు కూల ద్రోయుదురని మా భయము. డాక్టర్లయి ‘టాన్నిల్స్’ను కోయబోయి మా గొంతు కలను కోయుదురని మా బెంగ. ఉపాధ్యాయులయి, రానున్న తరములను కూడ పాడుచేయుదురని మా బాధ. గుమాస్తాలయి, ఫైళ్ళలో నిడురపోవుచురని మా ఆరాటము. విజ్ఞానవేత్తలయి దేశము సభోగతి పాలు చేయుదురని మా ఆతురత. దేశాధినేతలయి దేశమునే కుదువపెట్టెదరని మా ఆందోళన.

అదియుచుగాక, విద్య కొరకు మన ప్రభుత్వము కోట్ల రూపకములను వెచ్చించుచున్నది కదా. అది ఎవరి సొమ్మునుకొనుచున్నావు? మాది. నావంటి పౌరులు పన్నులను సక్రమంగా చెల్లించగా వచ్చిన సొమ్ము. కాలివాడు చురు దోడ్చి సంపాదించిన సొమ్ము. కర్షకుడు ఎండనక, వాననక శ్రమపడి అందిం

చిన సొమ్ము. దానిలోని ప్రతి పైస కూడ సక్రమముగా ఖర్చుగునట్లు చూచు బాధ్యత మా పైననే కాదు, మీ పైనకూడ నున్నది. విద్యార్థులనగనే మీకి సమాజముతో సంబంధము లేనివారివలె ప్రవర్తింపకుడు. ఎక్కడ నుండియో ఊడి పడిన వారివలె వ్యవహరింపకుడు.

నాయనలారా! ఇప్పటికయినను ఈ విధ్వంసక మనస్తత్వమును మాని సక్రమముగా ప్రవర్తింపుడు, మీ వేష, భాషలెట్లున్నను నేనంతగ పట్టించుకొను వాడనుగాను గాని, ఋజువర్తనులై చరింపుడు. దేశభక్తి కలిగియుండుడు. అనవసరపు రాజకీయముల జోలికి పోకుడు. శ్రద్ధగా చరువుకొనుడు. పరీక్షలలో ఉత్తీర్ణులు కండు. మంచి ఉద్యోగములు సంపాదించి మీరు సుఖింపుడు. మిమ్ము గన్న తల్లిదండ్రులను సుఖపెట్టుడు. మీ పిల్లలను చక్కని పౌరులుగ తీర్చి దిద్దుడు. మీ పైననే ఆశలు పెట్టుకొన్న 'భారతమాత' కన్నీటిని తుడుపుడు. దేశమునకు నేతృత్వము వహింపుడు. దేశమునకు సమున్నత స్థానము కల్పింపుడు. 'భారతమాత' నొసటి దరిద్రరేఖను తుడిచి, సమసమాజ స్థాపనమును సువర్ణాక్షరములతో లిఖింపుడు. మీ జన్మ ధన్యము చేసికొనుడు. మిమ్ములను గన్న మా జన్మలను ధన్యము చేయుడు.

ఓం శాంతి శాంతి శాంతిః.



మహిళా మహాసభ

జంఘాలాస్త్రి ఇట్లు ప్రసంగించెను :

నాయనలారా ! మా సాక్షి సంఘాభిమాని యగు ఒక వనితా రత్నము ఈ మధ్య జరిగిన 'మహిళా మహాసభ'ను గూర్చిన విశేషములను లేఖ ద్వారా మా కందించినది. చదివెదను. సావధానులై వినుడు.

“అహో ! పండిన దోస తోట. పూచిన తంగేడు తోట. విరిసిన మల్లెల మూట. ఎచ్చట చూచినను పట్టు చీరల ఫెళఫెళలతో, కంటి జిలజిలలతో, ఒందీ మిలమిలలతో, మల్లెపూవుల ఘుమఘుమలతో, అత్తరు వాసనల ఘుమఘుమ

ంతో, వింత వింత యాభరణములతో, ముచ్చట ముడులతో, బొటాముల కోటు వాలుపైటలతో, వేలు జడలతో సభాభవన మంతయు కిట కిట లాడింతో, పోయినది.

ఇక ఇంత మంది వనిత లొక్కచో చేరిన, కబుర్లకు లోటుండునా ! పట్టు చీరలను గూర్చియు, నగలను గూర్చియు, అత్తగారి ఆరడిని గూర్చియు, ఆడపడుచుల అలుకలను గూర్చియు, ఆయనగారి అనునయమును గూర్చియు, పిల్లలను గూర్చియు, పెళ్ళిళ్ళను గూర్చియు, ఎదురింటి ఎల్లమృదు గూర్చియు, పక్కింటి పిన్నిగారిని గూర్చియు, ఇట్లు ఎవరికి తోచిన విషయములను గూర్చి వారు, వీలయినంత ఎక్కువ మందికి వినబడవలెనని కాబోలు, గొంతు పెంచి మాట్లాడుకొనుచున్నారు. ఆ గడబిడలో ఎవరేమి మాట్లాడుకొనుచున్నారో ఎవరికినీ తెలియుటలేదు. సభాస్థలియంతయు నయాగారా జలపాతము వలె హోరుతో నిండిపోయినది.

ఉదయ మేడుగంటలకు పతాకావిష్కరణముతో ఆరంభమయిన కార్యక్రమము మధ్యాహ్నము పన్నెండు గంటలవరకు చర్చా గోష్ఠులతో, వాద ప్రతివాదములతో, రుస రుసలతో, భుస భుసలతోనూ ముగిసింది.

మధ్యాహ్నం మూడు గంటలకు ఊరేగింపు ఆరంభమయినది. ఈ ఊరేగింపులో ధాదాపు వేయిమందికి పైగా పాల్గొనిరి. “పురుషాహంకారము నశించాలి”, “మహిళా మహాసభలు జయప్రదం కావాలి”, “జనాభాను బట్టి స్త్రీలకు ఉద్యోగములలో రిజర్వేషన్లు కల్పించాలి”, “స్త్రీల ఐక్యత వర్ధిల్లాలి”, “స్త్రీ పిల్లల్నికనే యంత్రం కాదు” అని వివిధరక్తములయిన నినాదములు వ్రాయబడిన అట్టలను చేతపట్టుకొని, నగర ముఖ్యవీధులగుండ సాగి, సాయంత్ర మయిదు గంటలకు సమావేశ స్థలమునకు చేరుకొనిరి.

సభకు అధ్యక్షురాలిగా డాక్టర్ చిక్కమాంబగారు ఏకగ్రీవంగ ఎన్నికయిరి. తదనంతరము ఆమె ప్రైకొంగును, ముక్కుపైని కళ్ళజోడును సవరించుకొని యిట్లు ప్రసంగించెను :

“సోదరీమణులారా ! ఈ నాడెంత పరవ్వదినము. ఇంతమంది మహిళ లొక్కచో చేరి, తమ సమస్యలను, సాధక బాధకములను చర్చించుట ఇది చరిత్రలోనే ప్రథమము. ఇట్టి సమావేశమున కధ్యక్షురాలిగా ఎన్నుకొనబడిన

నేను మీకు కృతజ్ఞురాలను. (ఉపోద్ఘాతమే కాని ఉపన్యాసము లేదా యేమి? అని ఒక వనిత వెనుకనుండి మెల్లగ గొణుగుచున్నది)

పురుష జాతియంత నీచమయిన జాతి, నికృష్టమయిన జాతి, విద్యాసహతుకమయిన జాతి, ప్రపంచమున వేరెచ్చటనయిన కలదా ! లేదు తల్లీ ! లేదు ! నిండు చూలాలయిన భార్య నడవిపాలు చేసిన వాడొకడు. భార్యను పణముగా పెట్టి జూదమాడిన వాడొకడు. భార్య నమ్మినవా డొకడు. భార్యను నట్టడివిలో విడిచి పోయిన వాడొకడు. భార్య బిడ్డలను పరిత్యజించి, ముక్కుమూసికొని, సన్యాసులలో చేరినవా డొకడు. ఇట్లు అనాదిగా మన శ్రీజాతి పడిన అగణాట్లు, సహించిన బాధలు, చూపిన సహనము చెప్పనలవి కానివి. ఆ పురాణముల జోలి మనకేల పోనిండు. ఇప్పుడేమయినది? స్వాతంత్ర్యము వచ్చి ఇంతకాల మయినదిగాని మనకేమి ఒరిగినది? ఇప్పుడుకూడ వీని బుద్ధిమార లేదే ! వీని మొగము మండ ! వీని అహంకారము కూల ! ఇంకను తనే పెత్తనము చేయ యత్నించుచున్నాడు. మనల నణగద్రొక్క చూచుచున్నాడు.

అమ్మా! మనము 'వేలు' పోసి మన భర్తలను కొనుక్కొనుచున్నామే! మనలో కొందరు 'లక్షలు' పోసి కొన్నవార్కుకూడ నున్నారు కదా! మరి అతడు మన చెప్పచేతలలో నుండ నక్కర లేదా? మనము చెప్పినట్లు విననక్కర లేదా? మనము చెప్పిన పనులన్ని చేయనక్కర లేదా ! పాతిక రూపాయలచ్చి కొన్న 'జోడు' అరగిపోవు వరకు మన పాదాల క్రింద పడి యుండునే ! పది పైసలు పెట్టికొన్న పకోడీ మన పంటక్రింద పరపర లాడునే ! మరి ఏది ? వానికా గౌరవమున్నదా ? మనలో కొందరము ఉద్యోగములు కూడా వేయించు కొని మరి వివాహమాడుచున్నాము కదా ! వాని కా విద్యాస మున్నదా ? ఐదు పైసల 'బిస్కట్టు' వేసిన పెంపుడు కుక్క జీవితాంతము విద్యాసము చూపునే ! కాని నెల కయిదు వేల రూప్యముల ఉద్యోగము వేయించినను వీని కా విద్యాస మేది ? ఊ ! ఇతడు కుక్కకంటె కనిష్ఠుడు కదా ! విద్యాసఘాతుకుడు.

ప్రపంచమున మనకంటె వెనుకబడిన జాతి మరేదయిన ఉన్నదా ? ఏవి? మనకు రిజర్వేషను లేవి? అవి లేకపోయినను, ఎటులో కష్టపడి, పోటీకి తట్టు కొని, నిలువబడి, ఉద్యోగములు సంపాదించుకొనుచున్నామని ఏడ్పులు ! పురుషులలో నిరుద్యోగ సమస్య పెరిగిపోవునని వాజమృత జోకులా ! మనలనుచూచి ఫక పకలా ! వెక వెకలా ! ఇగిలింతలా ! సక్కిలింతలా ! కేరింతలా ! పలు

కరింతలా! ఈలలా! గేలిలా! ఇంక వానికి బుద్ధి రాదు. నిశ్చయముగ రాదు.

అస్సులలో మనకు నాలుగు సీట్లు కేటాయించినందుకు ఏడ్చులా! సర్వ సామ్య సిద్ధాంతపు వల్లాపనలా! మన సీటులో కూర్చుని మనలను చూడనట్లు నటనలా! పేపరు నడ్డు పెట్టుకొనుటలా! ఛీ! ఛీ! వీని కెగ్గు సిగ్గులున్నవా? దయా దాక్షిణ్యము లున్నవా?

తల్లీ! మనలో కొందరు ఉద్యోగములు చేసి, భర్తలకంటె నధికముగ సంపాదించుచున్నారు కదా! పోనీ అబ్బివారి కయిన, వారి భర్తలు సాంసారిక విషయములందు తోడుపడుచున్నారా? లేదు తల్లీ! లేదు! ఇంటింటి చాకిరీ చేసుకొని కార్యాలయమునకు పోవలసినదే గాని ఇచ్చటి పూచిక పుల్లనయిన అచ్చట పెట్టరుకదా! అంతేనా! అంతే అయిన ఎంత బాగుండును? ఏ కారణము చేత నయిన మనము కార్యాలయమునుండి అరగంట ఆంశ్యముగా ఇంటికి చేరిన అలుకలు, అనుమానములు, రుస రుసలు, భుస భుసలు, మూతి ముడుపులు, ముక్కు విరుపులు, ప్రాసీక్యూషనులు, క్రాసు ఎగ్గామినేషనులు.

అతడెంత ఆంశ్యముగ ఇల్లు చేరినను వరవా లేదు. ఒకటా! రెండా! వెయ్యి వ్యాపకములు. క్లబ్బులు, చీట్లాటలు, సీనిమాలు, షికార్లు, బారులు, బీరులు, త్రాగుడులు, తందనములు, రేసులు, నాటకములు, బ్రిడ్జిలు, ఫోటోలు, నైటు క్లబ్బులు, క్యాబరే డ్యాన్సులు - వహహ్! ఇటు లెన్నని చెప్పవచ్చును. అతడు వేయని గంతులున్నవా? ఆడని అటలున్నవా? చేయని చేష్టలున్నవా? చూడని చూపులున్నవా? దూరని బారులున్నవా? త్రాగని పానీయము లున్నవా? ఆడని అబద్ధము లున్నవా? వేయని వేషములున్నవా? చెప్పని కట్టుకథలున్నవా? ఎప్పుడయిన అత డాంశ్యముగ వచ్చినందులకు పొరపాటున కారణము నడిగినచో అతడు చెప్ప కథలు కాశీ షజిరీ కథలను తలదన్నును కదా! 300

పొరపాటున ఎప్పుడయిన తొందరగా ఇల్లు చేరినచో, 'అలుక కట్నము' నకుగాను ఇస్తానన్న 'స్కూటరు'ను మీ నాన్న ఇవ్వలేదనియో, పెండ్లిలోని వంటకములు బాగులేవనియో, పండగలకు 'రేడియో'నిచ్చిన గాని రాననియో, చిన్నదాని 'అన్నప్రాసము'నకు 'వెండి గిన్నె' ఏ దనియో, వరదక్షిణగా రావలసిన ఉంగరము రాలేదనియో, పెండ్లివాడు పెట్టిన 'చేతి గడియారము' మంచిది కాదనియో వేధించి, ఆంశ్యముగానే ఇంటికి వచ్చిన బాగుండునని మనముకొను నటు! పవ రించుట లేదా!

ఇన్ని యున్నను మనము సర్దుకొనిపోయి, మన ప్రాచీన సంప్రదాయము ననుసరించి మెలగుకొనుట లేదా! మన మంచితనమును ఆశక్తతగ నెంచుచున్నాడు. అందుకనియే ఈ సమావేశ మేర్పాటు చేయబడినది. మనమందరము ఐక్యముగ మెలగవలయును మన కోర్కెలను సాధించుకోవలెను— అంతవరకు నిద్దర పోరాడు. వారిని నిద్దర పోసేయరాదు. ("ఇప్పుడే నిద్దర వచ్చు చున్నద్యే అంతకాలము నిద్దర లేకుండ ఎటు లుండగలనమ్మా!" అని ఓ తొలి చూలాల!).

ఉపన్యాసముల కేమున్నది? ఇటు లెంతసేపయిన చెప్పవచ్చును. కాని అంశకంఠె ముఖ్యమయినవి తీర్మానములు. మన కార్యదర్శినిగారు ముఖ) మయిన కొన్ని తీర్మానములు మీ ముందుంతురు. వాటిని మనము చర్చించి ఆమోదించవలెనని" పలికి కూర్చోనినది.

అంతవరకును కుర్చీలో కునికిపాట్లుపడుచున్న 'కార్యదర్శిని' తొట్టు పాటుతో లేచి పైటకొంగును నడుమునకు బిగించి, గొతును, మైకును సవరించి ఇట్లు పలికినది:

మొదటి తీర్మానము :- దేశములోని అన్ని ఉద్యోగములలోను, పార్లమెంటులోను, రాష్ట్ర శాసన సభలలోను, కేంద్ర రాష్ట్ర మంత్రి వర్గములలోనూ శ్రీ పురుషుల జరాభా నిష్పత్తిలో కేటాయింపులు జరుగవలెను.

ఈ తీర్మానము నందరును ఏక గ్రీవముగ ఆమోదించిరి.

రెండవ తీర్మానము :- భారత రాష్ట్రపతి, ప్రధానమంత్రి పదవులలో ఏదో ఒక పదవికి శ్రీ ఎన్నుకోబడవలెను.

ఈ తీరుమానమును కూడ నందరేకగ్రీవముగ నంగీకరించిరి.

మూడవ తీర్మానము :- భార్యభర్త లిరువురును చెరి యొకప్పుడు వంట పనిని పంచుకోవలెను.

ఈ తీర్మానము చర్చలో కొంత రభస జరిగినది. ఏ పూట వంట ఎవరు చేయవలెనను విషయమును గూర్చి బహు దీర్ఘముగ చర్చ జరిగినది. చివరికా విషయము నొక ప్రత్యేక 'సబు కమిటీ'కి నివేదించుటకు నిర్ణయింపబడినది.

ఇంతలో సభా మధ్యస్థమున కట్లోల మారంభ మయినది. చేయి, చేయి కలుపుకొనుదాక వచ్చినది. శ్రీ నందరును భయముతో పరుగులిడు చుండిరి. వేదిక పయినుండి కార్యదర్శిని, ఇంకను తీసుకో వలసిన నిర్ణయములు మూడు నాలుగున్నవనియు, సావధానులై కూర్చుండుదనియు మనవి చేసెను. కాని,

ఆమె మాటల నెవ్వరును ఆలకించు స్థితిలో లేరు. ఎవరి దారిన వారు పోవు చుండిరి. ఇట్లు తృటి కాలములో సభాభవనమంతయు నిర్జన మయినది. జరిగిన కట్టోలమునకు కారణ మేదియో తెలియునా? నాయనలారా! అప్పుడే విడుదలయిన రెండు తెలుగు చలన చిత్రములలో నటించిన ఇరువురు కథానాయకుల నటనను గూర్చి జరిగిన వాదము.

ఇట్లు ఆ మహాసభ అర్ధాంతరముగ ముగిసినది."

ఓం కాంతిః కాంతిః కాంతిః.



‘కవులు - సామాజిక స్పృహ’

జంఘాలకొస్త్రీ యిట్లు ప్రసంగించెను:

నాయనలారా! నగరములో ఏదియో ‘సాహిత్యసభ’ జరుగుచున్నదని విని, అక్కడికి పోయితిని. అంతకుమునుపా వక్త ఏమి ప్రసంగించెనో గాని, నేనుపోవుసరికిట్లు ప్రసంగించుచుండెను:

“లేదు-వారికి ‘సామాజిక స్పృహ’? లేదు, వారు కవులా! ‘సామాజిక స్పృహ’ లేనివాడు కవి ఎట్లగును? సమాజ మున్న మరమ్మత్తు చేయువాడు కవి. అతడు సమాజములోని ప్రజల బాగోగులకై తన కవిత్వము నుపయోగించ వలెను గాని, ఇట్లు ‘కాకమ్మ కథలు’ చెప్పుటకు కాదు.

ఏదీ-మన తెలుగు కవులలో నన్నయ నుండి, నిన్నటివరకు గల కవులను చూడుడు. వారిది వర్తి ‘బూర్గులై కవిత్వము. ‘బూతు’ కవిత్వము. భూస్వామ్య కవిత్వము. ఆ కవిని గూర్చి కావ్య ప్రస్థానమును కూర్చి గాని, వారెప్పుడయిన కవిత్వము చెప్పిరా? వారికా ‘స్పృహ’ ఎక్కడిది? వారందరు కూడ మన ‘అభ్యుదయ కవి’ ప్రకటిత కవి అయిన ‘నానాసాహెబు’ గారి ముందు దిగదుడ్తు పునకై న పనికి వత్తురా? ప్రజాసాహిత్యం వర్ధిల్లాలి, ‘బూర్గుల సాహిత్యం నశించాలి’ అని ప్రసంగించి కఠింకా దంనుల మధ్య కూర్చుండెను.

అంతట నేనులేచి సభాధ్యక్షునితో “నేను కూడ ప్రసంగించవచ్చునా?” అని అడిగితిని. అతడందుకు సమ్మతించెను. నే నిట్లు పన్యసించితిని:

“వవ్వా ! జన్మ ధన్యమయినది కదా ! నాయనలారా ! అవి పలుకులా ! కావు. ఆమృతపు గుళికలు-తేనెల జల్లులు - మలయమారు తపు వీవనలు మకరందపు డోలలు- మన ఉపన్యాసశిఖామణి ఏమి శలవిచ్చెనో వింటిరికదా ! మన పూర్వ కవులకు ‘సామాజిక స్పృహ’ లేదనియు, వారిది కవిత్యము కాదనియు, ‘బూతుల బుంగ’ లనియు వారి యభిప్రాయమైనట్లు కనబడుచున్నది. వారికి ఒడలిపై ‘స్పృహ’ లేక అట్లు ప్రసంగించినట్లు ఎంచవలసి వచ్చుచున్నది.

నాయనలారా ! గానట బీసటగా నున్న తెలుగు భాషను తీర్చి దిద్ది-రూపు రేఖలు కల్పించి, సంస్కృత భాషాదాస్యము నుండి విమోచన మొనర్చి, మనమీ నాడు మాట లాడుకొనుచున్న తెలుగు భాషకు మనకు ప్రసాదించిన ‘నన్నయ భట్టారకుడు’ సామాజిక స్పృహ లేనివాడా ? ఆ మహనీయుడు పెట్టిన భిక్షయే లేకున్న మనమందరము కోడువారి వలె, కొండవారి వలె, భాషలేక, లిపి లేక, పరమ మూర్ఖాగ్రేసరులమయి ఉండెడి వారమనుటకేమయిన సందేహమా ? ఆ అనువాద గ్రంథమే లేని యడల మనకి భాష ఎక్కడిది ? మన మెక్కడ నుండెడి వారమో యోచించుకొన్న ‘ఒడలు’ జలదరించునే ‘తెలుగు జాతి’ కి అట్టి మహోపకారము చేసిన నన్నయ వెర్రిముండకొడుకా !

తైవమని, వైష్ణవమని, మత కలహములు పెంచుకొని, ఒకరి నొకరు దూషించుకొని, ఒకరి నొకరు ద్వేషించుకొని, కుక్కులవలె కొట్లాడు కొనుచున్న కాలములో, శివ, కేశవుల కభేదము కల్పించి, హరిహరద్వైతమును స్థాపించి, ధర్మ స-రక్షణార్థమై భారతములోని మిగిలిన పదునైదు పర్యముల నాంధ్రీ కరించి, హరి హరనాథుని కంకిత మిచ్చిన ‘తిక్కన సోమయాజి సామాజిక స్పృహ’ లేని వాడా ? కాకతి గణపతి దేవచక్రవర్తి కంకితమిచ్చి, ఐశ్వర్య సుఖముల ననుభవింప వచ్చునే ! మాన్యములు సంపాదించుకొనవచ్చునే ! అటులేల చేయ లేదందువు ? సాంఘికాభ్యుదయమునకు, హరిహరద్వైతమును ప్రచురము చేయుట కొరకు హరి హర నాథున కంకిత మొసగినాడు. తన జన్మ ధన్యము చేసికొనినాడు. తెలుగు భారతిని ధన్యము చేసినాడు అట్టి తిక్కన సోమయాజికా ఈ నింద !

తన కంకిత మిమ్మని కోరిన మండలాధీశుని ధిక్కరించి, తను నమ్మిన రామునకే 'ఆంధ్రమహా భాగవతము' సంకీర్తము చేసిన పోతన కపింద్రుడు 'ఎప్లవ కవి' కాదా? రాచరికము - అందునను తను వసించుచున్న మండలాధీశుడు అట్టి వారిని వ్యతిరేకించి, వేరొక్కరి కంకిత మొసగుట సామాన్యమా! "బాలరసా సాల సవ పల్లవ కోమల కావ్యకన్యను కూళల కిచ్చి, ఆ పడుపు కూడు భుజించను" అని పలికి, నిలువ బడుట ఆ రోజులలో సామాన్యమా?

ప్రజాస్వామ్యమని, ప్రాథమిక హక్కులని ఉన్న ఈ రోజులలోనే, కవులు ప్రభుత్వము మారగనే తమ 'బురఖా' లను మార్చి వైచిత్ర్యముచున్నారే! పాత తాళపు చిప్పలను పక్కన పెట్టి, కొత్త తాళపు చిప్పలతో భజనలకై సిద్ధమగు చున్నారే! కవిత్వములు వ్రాయుచున్నారే! అంకితము లొసగు చున్నారే! గ్రాంటుల కొరకై పడరాని పాట్లు పడుచున్నారే! ఆస్థాన కవి పద వికై 'కుక్కు' ల వలె వారి పాదాల వద్ద పడిగాపులు పడుచున్నారే! 'ఎడిషను' కొక్కనికి చొప్పున అంకిత మొసగు చున్నారే! ఆ పడుపు కూటితో కడుపు నిండ భోజనము చేసి, నిద్రమత్తులో 'ఆకలి కవిత్వము' చెప్పు చున్నారే! అట్టిది, రాచరికమున్న ఆ రోజులలో అట్లు చేయుట దుస్సాధ్యము కాదా! అట్టి మహా భాగవతకర్త మీకు 'బూర్హువా' యయ్యెనా! అట్లు పలికిన ఈ ఉన్నత, ఉపన్యాస శిఖామణిని 'ఎర్రగడ్డ' లో పారవేయ వద్దా!

కవితామ తల్లిని ఛందో బంధములనుండి విడిపించి, జాను తెనుగులో కవిత్వమును చెప్పి, వీరశైవ మతమును వాడ వాడలా ప్రచారము చేసిన దేశికవితా సనాధుడు పాల్కురికి సోమనాథుడు సామాజిక స్పృహ లేనివాడా?

తాను వైష్ణవ మతావలంబి అయ్యి, శైవ కవులకు తన ఆస్థానములో చోటు కల్పించి, గౌరవించిన శ్రీకృష్ణ దేవరాయలు, తేట తెలుగులో, తేట గీతులతో, ఎల్లవారలకును అర్థమగునట్లు సమాజముతోని కుళ్ళును ఎత్తి చూపిన వేమన్న సామాజిక స్పృహ లేనివారా! నాయనలారా! ఇటు తెన్నని చెప్పవచ్చును? ఇక ఈనాటి కవుల సామాజిక స్పృహను గూర్చి రవంత చెప్పెదను.

సామాజిక స్పృహయా! ఏదీ! ఆసులు ఒడలిపైన స్పృహయే లేనప్పుడిక సామాజిక స్పృహ ఎక్కడిది? ఎప్పుడునూ ఏదియో ఒక మత్తు-రాజకీయ

మత్తో, కవికాలయనను మోహపు మత్తో, మద్యపానపు మత్తో-ఏదో ఒకటి. మత్తులేకండ కవిత్వము వ్రాసినదేది? స్పృహ ఉండి కవిత్వము వ్రాసినదెప్పుడు? ఏది వ్రాసినను మత్తులోనే! ఏది చేసినను మత్తులోనే! 'స్పృహ' యే లేనప్పుడిక 'సామాజిక స్పృహ' ఎక్కడిది ?

ఏ దేశమందయినను, ఏ కాలమందైనను, ఏ భాషయందయినను ఇట్టి ఉన్నతులున్నారా ? Milton ను, Shakespheare ను చదువని అంగ్లేయు డున్నాడా ?

ప్రభువుల అడుగులకు మడుగులొత్తుచు, వారిచ్చు అగ్రహారములకో, చీని చీనాంబరములకో, బహుమానములకో, పదవులకో ఆశించి తమ కవితా కన్య నమ్ముకొనువారు, అనాదే కాదు, ఈనాడు కూడ నున్నారు, కచ, కచ వర్జన లతో కాలక్షేపము చేసేడి 'కుకవులు' ఈ కాలములో మాత్రము లేరా? నాయన లారా ! అట్టి వారి సంఖ్య ఈ కాలమందే అధికముగ కనబడు చున్నది కదా !

నాయనలారా ! ఇటులంటినని బాధపడకుడు. ప్రాత యంతయు మంచని గాని, క్రొత్త యంతయు చెడ్డని గాని నేను భావించు వాడను గాను. సాహిత్య మునకు ప్రాత, క్రొత్తలు లేవు. అది నిత్యనూతన మయినది. సార్వజనీన మైనది-సార్వలీనమయినది. అది ఒక సజీవ స్రవంతి .మంచి, చెడ్డలు ప్రాతయందును, క్రొత్తయందును కూడ గలవు. మంచి ఎచ్చట నున్నను గ్రహించుటయే మన ధర్మము. ఇప్పటికే చాల చెప్పితిని. ఈ విషయమును గూర్చి వే రెప్పుడయిన ప్రసంగించెదను. శలవు.

ఓం శాంతి శాంతి శాంతి.



గుర్రపు పందెములు

జంఘాల శాస్త్రి ఇట్లు ప్రసంగించెను:

“నాయనలారా! సభాభవనమున కాలస్యముగ వచ్చినందులకు శ్చమింపుడు. సకాలముననే బయలుదేరినను మధ్యే మార్గమున జన సముద్రము నీడి చేరుటలో ఆలస్యమయినది. ఆహా! ఏమా జన సందోహము. సొంత కారులలో, అద్దె కారులలో, త్రిచక్రపు మోటారు వాహనములలో, ద్విచక్రపు మోటారు వాహనములపైన, రణగొణ ధ్వనులతో, చెవులు చిల్లులుపడు హారన్ల మోతలతో, రేసు గుర్రములవలె ఒకరికంటె మరొకరు ముందుకు పోవలెనను ఆత్మతతో, ముందు వారిని చీదరించుకొనుచు, వెనుకవారిని ఈసడించుకొనుచు ఎంత హంగామా అయిన చేయుచున్నారు. అతితొందర పని ఉన్నవారివలె పరుగులిడుచున్నారు. వేళ్ళు లెక్కించుకొనుచున్నారు. ముసి ముసి నవ్వులు నవ్వుకొనుచున్నారు. మురిసిపోవుచున్నారు. దారిలో వాహనముల నాపి, దారి పక్క నిలువబడి పుస్తకముల నమ్ముకొనుచున్న కుర్రవాని వద్ద తమకు కావలసిన పుస్తకములను కొని, అధ్యయనము చేయుచున్నారు. అది చూచిన నేను, ‘ఆహా! తెలుగు భారతి ధన్య అయినది కదా! ఎంత తొందర పనులున్నను వీరు పుస్తకములను కొనుచున్నారే! అధ్యయనము చేయుచున్నారే!’ అని సంతసించి ఆ పుస్తక మేదో నేను కూడ కొనవలయునని పోయితిని. కాని - కాని - ఆ పుస్తక మేదో తెలియునా? నాయనలారా! అది ‘రేస్ గైడ్’ ట. వీర లెవ్వరో తెలియునా? అభినవ యుధిష్ఠిరుడు-ఇటీవలి నలమహారాజులు. కలియుగ సహదేవులు - గుర్రపు పందెములకై పోవుచున్న అశ్వమేధయజ్ఞ దీక్షాదక్షులు. ఇక నగర రక్షకభటుల సంగతి చెప్పవలవి గాకున్నది. ఇతర వాహనముల నన్నింటిని పక్క దారికి మళ్ళించి, రేసు వాహనములను రాజమార్గము గుండ పగపుచు, యథాశక్తి యజ్ఞదీక్షాపరాయణులతో సహకరించుచున్నారు. యాగ రక్షణకై కృషిచేయుచున్నారు.

అవును నాయనలారా! ఇతరుల కాలస్యమయిన నేమి? కొంపలు

వహ్వా ! సామాన్యునికి సందుబాట ప్రయాణమా ! జూదరికి రాజమార్గ ప్రయాణమా ! గుడికి పోవు వాని కంటె గుర్రపు పందెములకు పోవు వానికి ప్రాముఖ్యమా ! బడికి పోవు వానికింటె బజారుల వెంట తిరుగు వానికి ప్రాధాన్యమా ! ఆహా ! సృష్టి స్థితియే అట్లున్నది కదా ! “సృష్టికర్తయగు బ్రహ్మకు లేదు- పోషణకర్త యగు విష్ణువునకు లేదు- లయకర్త యగు శివునకే కదా నాట్యమాడుటయం దుల్లాసము”. సానికొంపకున్న సింగారము సంసారి గృహమునకేడి ? పందిరి మంచములు, పట్టు పరుపులు, మల్లెపూల గుమగుమలు, సుగంధద్రవ్యముల ఘుమ ఘుమలు వేశ్యా గృహమున గాని సంసారి పడకటింట కనబడునా ! కంచుకున్న శబ్దము కనకమునకేడి ? శరీరారోగ్యమును వృద్ధి చేసెడి చేదు మందుకంటె, పాడు చేసెడి తీపియందే మానవునికి మక్కువ కదా !

నాయనలారా ! ఇక ఈ రేసులకు పోవువారి సంగతి రవంత చెప్పెదను. వీరిలో అతి రథులు, మహా రథులు, అర్థ రథులు అనేకులున్నారు. అశ్వ శాస్త్రమును కూలంకషముగ అధ్యయనము చేసిన అపర సహదేవులున్నారు. జీతము నందుకొనిన మరుక్షణముననే ‘మలకపేట’లో సమర్పించు ధర్మరాజులున్నారు. తమ వంశవృక్ష మేదో తెలియనివారు, తెలిసికొనుటకు ప్రయత్నము చేయనివారు సహితము అశ్వముల వంశవృక్షములను అధ్యయనము చేయుచున్నారు. మననము చేసికొనుచున్నారు. జాతకములు వేయించుట చాదస్తమని, తమ పిల్లలకైన జాతకములు వేయించని అభ్యుదయ వాదులు అశ్వజాతకములను వేయించి పరీక్షించుచున్నారు. తమ జాతకములు మారునని మురిసి పోవుచున్నారు. ‘భగవద్గీత’ నయిన నెన్నడు కన్నుల కద్దుకొనని వారు ‘రేసు గైడు’ లను కన్నుల కద్దుకొనుచున్నారు. పారాయణము చేయుచున్నారు. ‘నన్నయ కవితా వైభవము’ ను రెండు రూపాయల కందించినను కన్నెత్తి ఆయిన చూడని వారు, రెండు పేజీల ‘రేస్ బులిటెన్’ కు మూడు రూపాయల నర్పించుచున్నారు. తమ పిల్లలు ఏమే తరగతులు చదువు చున్నారో తెలియని వీరు ఏ గుర్రము తండ్రి ఎవరో, తల్లి ఎవరో, పుట్టినప్పుడు ఎంత బరువు కలదో, ఏయే పందెములలో నెగ్గినదో తృటిలో చెప్పగలరు.

ఆహా ! దేశమున కెట్టి దౌర్భాగ్యస్థితి చాపురించినది. ఇది భారత దేశమేనా ? మరమున్నది శ్రేయోరాజ్యమేనా ? ఆహా ! ప్రజాశ్రేయస్సెంత ఉన్నత

స్థాయిలో కాపాడబడుచున్నది ! పహ్యో ! జాక్ పాట్ లా ! క్యారీ ఫార్వర్డ్ లా ! డెర్బీ లా ! ఇంటర్ వెన్యూ బెట్టింగులా ! కామెంటరీలా ! ఒక్క లెగ్గులో పోయి నదని ఏడ్చులా ! ఈసారి పోయినదికూడ పైసారి వచ్చునని ఆశలా ! ఈ రేసు క్లబ్బులకు రాష్ట్ర ప్రభుత్వము వారి గ్రాంట్లా ! ఈ గుర్రపు పందెములకు రాష్ట్రపతి బంగారు కప్పులా ! పతకములా ! ప్రోత్సాహములా !

నాయనలారా ! ఈ గుర్రపు పందెములు సామాన్య కుటుంబీకుల కెంత అపకారము చేయుచున్నవో ఎరుగుదురా ? నెల జీతములు రేసు క్లబ్బుల వారి పాలు. అయ్యగారు అప్పులపాలు. భార్యల మంగళ సూత్రములు పందెపు గుర్రములపాలు. పిల్లల భవిష్యత్తు రోడ్డు పాలు. ఇక రోజు కూలి వాని సంగతి చెప్పవలసిన దేమున్నది ? ఆనాడు అయ్యగారి గుండెలో గుర్రాల పరుగు. కడుపులో ఆకలి మరుగు. ఇంటిలో ఇల్లాలి మూలుగు.

నాయనలారా ! ఉన్న ధనమును వెచ్చించుట ఎటులని చింతించు వారలకు గాని, రెండుపూటలా పట్టెడు మెతుకులు లేని మనకీ గుర్రపు పందెము లెందు లకు ? కొంపలు కూల్చు గుర్రపు పందెముల వ్యామోహము నిప్పటికయినను వీడుదు. తేలికగా వచ్చు డబ్బునకై ఆశ పడకుడు. కష్టించి సంపాదించుడు. కడుపునిండ దినుడు. మీ పిల్లలకు పెట్టుడు. దురాశకుపోయి దుష్టులు కాకుడు. ఇప్పటికయినను మించిపోయినది లేదు. వెంటనే దేశమందంతటను ఈ గుర్రపు పందెములను నిషేధించుడు. పందెపు గుర్రములను భారత సైన్యమున కప్ప గించుడు, వారి కుపయోగించును. 'రేసు గ్రౌండ్ల'ను క్రీడా స్థలము లేని కళా శాలల కప్పగించుడు. రేసు క్లబ్బులను మూసివేయుడు. ఆ భవనములలో వైద్యశాలలనో, విద్యాశాలలనో నెలకొల్పుడు. భారతీయులను రేసు బానిస బంధముల నుండి విముక్తులను చేయుడు. శ్రేయోరాజ్య స్థాపనములో మరో ముందడుగు వేయుడు.

‘మద్యపాన నిషేధము’

జంఘాలశాస్త్రి యిట్లువన్యసించెను:

“అహో, ఏమా జనసందోహము. ఇసుక వేసిన రాలకుండ నున్నారు. రక రకములయిన వాహనములు రోడ్డున కిరువైపులను నిలువబడి యున్నవి. రోడ్డు సూదిమొన మోపు కైన వీలు లేనట్లున్నది. మైకులోనుండి పెద్దగా పాట విన బడుచున్నది. దూరమునుండి చూచుచున్న నేను అదేదో దేవాలయమనియు, ఆ జన సందోహమంతయు భక్తజన సందోహమనియు, ఆ నబడుచున్నది భక్తి గీతమనియు ఎంచి సంతసించితిని. అహో, భరత ఖండము ధన్యమయినది కదా, ఎందరు భక్తులు భక్తి శ్రద్ధలతో భక్తిగీతము లాలకించు చున్నారు? భగ వద్దర్శనమునకై ఎదురుచూచుచున్నారు? అని అనుకొనుచు సమీపించితిని. కాని, కాని నాయనలారా, అది దేవాలయముకాదు - అదేదో ప్రజాహితార్థము నిర్మింప బడిన భవనము-వారు భక్తులు కారు- ‘అక్కారి’ కంట్రాక్టర్లు- అది భక్తిగీతము కాదు- ‘అక్కారి’ వేలము పాట.

అహో, దేశమునకెట్టి దుస్థితి దాపురించినది? రాముడేలిన రాజ్యమే, భరతుడేలిన దేశమే, మహాత్ముడు కలలు కన్న మరో ప్రపంచమే, అట్టి దేశ ములో స్వాతంత్ర్యమును సమపార్జించిన మూడు దశాబ్దముల తరువాత కూడ ప్రభుత్వ సారాయి దుకాణములా? వాటి కొరకు వేలము పాటలా? ప్రజలకు మంచి సరకు నందించుటకై పోటీలా? వాని కొరకై పెండ్రా? అహో, ఏమి ప్రజాభిమానము? కల్తీ సారాను త్రాగి ప్రజారోగ్యము పాశగునని యెంచి ప్రభుత్వమే కల్తీలేని సారా నందించుచున్నది కదా. మంచినిటి కరువున్న గ్రామమున్నదిగాని, మద్యమునకు కరువున్న గ్రామమున్నదా? ‘నీరు’ లేక పోయినను బ్రతుక వచ్చును గాని, ‘నీరా’ లేకున్న ప్రజలు బ్రతుకలేరని వారు గ్రహించినారు. అందులకనియే ప్రభుత్వ పాతశాల, ప్రభుత్వ ఆసుపత్రి లేని కుగ్రామములలో కూడ ప్రభుత్వ సారాయి దుకాణములకు తెరపించినారు. ప్రభుత్వ సారాయి వ్యాపారము మూడు బుడ్లు, ఆరు గ్లాసులుగా సజావుగా సాగు

చునే యున్నది. ఇక నగరముల సంగతి చెప్పనేల? అడుగునకొక బారు-
గజమునకొక్క దుకాణము - పేటకొక క్లబ్బు.

అవును నాయనలారా! కూడు, గుడ్డలను ఏ ప్రభుత్వమయిన అంద
చేయును. కాని, కమ్మని మద్యము నందచేయు ప్రభుత్వమేది? అట్టి ప్రభుత్వము
మరెచ్చటనయిన కలదా? లేదు నాయనలారా, లేదు. ఆ కీర్తి మనకే దక్కినది.
భారతమాత ధన్య అయినది.

పహ్య, ముందుల కేగుచున్నామని, చీకటిలో వెనుకకు పయనించు
చున్నామే. పురోగతికై ఉద్యమించి తిరోగమించుచున్నామే తినుటకు తిండి,
కట్టుటకు బట్ట, ఉండుటకు గూడు లేని మన దేశములో మద్యపానమా?" అని
నింకనేమో ప్రసంగించబోయెను. ఇంతలో సభా మధ్యమున నొకడు నిలువబడి
“మన పూర్వులు సురాపానము చేసినట్లు మన పురాణములు చెప్పుచున్నవి కాదా,
మరి మన మేల చేయరాదు?” అని ప్రశ్నించెను. అంత జంఘాలశాస్త్రీ ఇట్లు
ప్రసంగించెను:

“నాయనా, నీవు ‘బృహస్పతి’కి పెద్దన్నగారివలె కనబడుచున్నావు.
ఆహా, పూర్వాచారములపై ఏమి భక్తి, పురాణములపై ఎంత విశ్వాసము.
నాయనా, నీవు నీ పూర్వులవలె నుంటివా? నీ తలమీద గోషాదమంత జుట్టునకు
బదులు, గొర్రె బొచ్చంత జుత్తులేదా? ముతక ఖద్దరు ధోవతికి బదులు గంట
పంట్లామును నీవు ధరించుటలేదా? వారు నిత్యాగ్నిహోత్రులే, దైవభక్తి పరులే,
సత్య సంధులే, మహా విద్వాంసులే, మహానిష్ఠా గరిష్ఠులే, నీ వట్లుంటివా?
నిత్యాగ్ని హోత్రుడవని మట్టుకు నీ చేతిలోని సిగరెట్టు చెప్పుచున్నది.

నాయనా, మనము మన పురాణముల నుండి గ్రహించవలసినది మంచి
కాదా? రామాయణమునుండి మనము నేర్చుకొనవలసినది ఏక పత్ని వ్రతము,
పితృవాక్య పరిపాలనము గాని పరకాంతాపహరణమా? భారతమునుండి
గ్రహించవలసినది ధర్మవర్తనముగాని, భార్యను పణముగా పెట్టి జూద
మాడుటా? హరిశ్చంద్రుని కథనుండి మనము గ్రహించవలసినది సత్యవాక్కురి
పాలనము గాని భార్య నంగడిలో పెట్టి యమ్ముటా? భాగవతమునుండి గ్రహించ
వలసినది భగవతత్వమును గాని స్త్రీ లోలత్వమునా?

ఇంతేకాదు నాయనలారా! ఈ మద్యపాన నిషేధమును వ్యతిరేకించు
వారు చెప్పు కారణము మరియొకటి యున్నది. అది ఏమనగా - దేశములోని

మద్యమును తయారుచేయు కర్మాగారములు మూతపడుననియు, అందు పని చేయు కార్మికులు నిరుద్యోగులగుదురనియు వీరి వాదము. ఆహా, ఏమి సామాజిక స్పృహ, ఏమి కార్మిక వర్గాభిమానము, ఏమి దూరదృష్టి? 60 కోట్ల మంది భారతీయులు చెడిపోవుచున్నారను బాధకంటె వీరికి మద్యపానములను తయారు చేయు సంస్థలు మూతపడునను బాధ ఎక్కువది. 'భారతీయత' కంటె వీరికి సంస్థలు ముఖ్యమైనవి. కోట్లాది శ్రామిక జీవుల బాగుకంటె వీరికి నిరుద్యోగులగు కొద్దిమంది కార్మికుల శ్రేయస్సు ముఖ్యము. 'వీరు' ముందు భారతీయతత్యశాస్త్ర మంతయు దిగదుడుపునకైన పనికి రాదని వీరి నమ్మకము. వీరికి ప్రాండవమత సిద్ధాంతము 'రమ్ము' కంటె నెక్కువది కాదు. తుపాకీ గొట్టమునుండి రాజకీయ విప్లవము, బ్రాందీబుడ్డినుండి పారిశ్రామిక విప్లవము ఉదయించునని వీరి సిద్ధాంతము. అహా, ఇట్టివారిని కన్నందులకు 'భారతమూత' ఎంత విలపించుచున్నదో కదా?

ఇంతేకాక, మరొక వాదమున్నది నాయనలారా ! అది ఏమనగా 'ఎక్స్‌యిజు' ద్వారా వచ్చు ప్రభుత్వాదాయము తగ్గిపోవు ననియు, ప్రజాహిత కార్యక్రమములు చేపట్టుటకు ప్రభుత్వమునకు కష్టపగుననియు వీరి వాదము. ఇట్టి ఆర్థిక శాస్త్రవేత్తలను కట్టకట్టి బంగాళాఖాతములో పారవేయ నక్కరలేదా? మద్యపాన నిషేధముకంటె ఇప్పుడు ప్రజాహిత కార్యక్రమమేమున్నది? ఆ విధముగా వచ్చు నష్టము ప్రజాహిత కార్యక్రమము వలన గాదా. అట్టి నష్టమును ప్రభుత్వము భరింప నక్కరలేదా? అదియును కాక 'మద్యపాన నిషేధ' మమలులో ఉన్నప్పుడు 'ఎక్స్‌యిజు' ద్వారా వచ్చు లోటును భర్తీ చేయుటకే కదా దేశములో మొట్టమొదటి సారిగా శ్రీమాన్ చక్రవర్తుల రాజగోపాలాచారి వాణిజ్యపు పన్నును ప్రవేశపెట్టి ఇప్పుడటు వాణిజ్య పన్నులను, ఇటు ఎక్స్‌యిజును రెంటిని విధించి, ప్రభుత్వ ఖజానాలను నింపుచున్నారా? నాయనలారా, ప్రజాహితమును మాని, ప్రభుత్వ ఖజానా నింపుటయే మన ద్యేయము ! అటులయిన వెంటనే "ప్రభుత్వ వేశ్యా గృహములను", "ప్రభుత్వ జూద గృహములను" కూడ తెరిపింపుడు. ప్రభుత్వాదాయము రెట్టింపగునే?

దేశములో జరుగుచున్న నేరములతో నూటికి ఎనుబది శాతము మద్యపానపు మత్తులోనే జరుగుచున్నవని తెలియుచున్నది కాదా? శ్రీలంకపై దేశములో జరుగుచున్న అత్యాచారముల సంగతి చెప్పనే? ఈ మద్యపానము వలన మగు

వలకు ఇంటను, బయటను కూడ రక్షణ లేకుండ పోయినదే ?

అంచేత, ఇప్పటికైనను శ్రేయోరాజ్య స్థాపనమునకు మొదటి దుట్టుగా భారతదేశమందంతటను మద్యపాన నిషేధ మునులుచేయును. దేశములో జనులు చున్న నేరములను, అత్యాచారములను ఆపుడు దేశములో శాంతిభద్రతలను నెలకొల్పును. బాపూ కన్న కలలను ఫలవంతముచేయుడు. మద్యపాన దాస్య శృంఖలములనుండి భారతీయులను విముక్తులను చేయును.

ఓం శాంతి శాంతి శాంతిః.



సినీ కవులు - విమర్శ

జంఘాలశాస్త్రి యిట్లు ప్రసంగించెను:

నాయనలారా ! అది నగరమందొక ముఖ్యమయిన కేంద్రము. అక్కడొక హాలు కలదు. ఆ ప్రాంగణమంతయు విద్యుద్దీపములతోను, రంగురంగుల జండాలతోను, పచ్చని మామిడి తోరణములతోను, ద్వారమున కిరువైపుల నరటి చెట్లతోను అలంకరించబడినది. ప్రధానద్వారము వద్ద వేలాడ దీయబడిన బోర్డు ప్రజలకు 'స్వాగతము' పలుకుచున్నది. - తోని కార్యక్రమమేదియో తెలిసికొన గోరి నేను తోన ప్రవేశించితిని.

'వేదిక'పైన బట్టపైవ్రాయబడిన బ్యానరుపై 'సుప్రసిద్ధ సినీకవి శ్రీ లక్ష్మీ దాసుగారి సన్మాన సభ' అని వున్నది.

వహావ్వా ! ఇక చెప్పవలసినదేమున్నది - అసలే కవి - అందునా సినీకవి - దానికి తోడు ప్రముఖ సినీనటి తాయారమ్మ ఉరఫ్ 'తారశ్రీ' సన్మాన కార్యక్రమమును నిర్వహించుచున్నది. సమావేశ ఆరంభమునకు, పూర్వమే జనము తండోపతండములుగా సభాస్థలికి చేరుకుని కుర్చీలలో బారులు తీరిరి.

కార్యకర్తలు వేదికపై హడావిడిగ తిరుగుచున్నారు- ఒంటిరి చెవులతో మరొకరు ఏదియో చెప్పుకొనుచున్నారు. ఏవియో సంజ్ఞలు చేసికొనుచున్నారు. కన్ను బుస్సులాడుకొను చున్నారు.

ఇంతలో ఒక కార్యకర్త మైకు ముందుకు వచ్చి ఇట్లు పలికెను:

‘సోదర సోదరీ మణులారా! కార్యక్రమ మారంభ మగుటకు ఇంకను కొంచ మాలస్యమున్నది. ప్రముఖ సినీ కవి శ్రీ లక్ష్మీదాసుగారు ఇంట్లో వద్ద నుండి బయలుదేరినారు. సినీనటి ‘తారశ్రీ’ గారు ఇంకా మేకప్ రూమ్ లోనే లాకప్ అయివున్నారని తెలిసినది. వారు వచ్చులోపల రెండు పాటలను పాడెదను- శ్రద్ధతో ఆలకించుడు.’ అని పలికి పాటనందుకొన బోయెను-ఇంతలో ఆ సంస్థ కార్యదర్శికాబోలు, పాట పాడినదో వచ్చిన ప్రేక్షకులు సహితము పారి పోవుదు రని కాబోలు అతడిని వారించెను. కౌడ్డిగా సంఘర్షణ జరిగిన శబ్దము మాత్రము మైకులో వినిబడినది.

ఇంతలో సినీకవి శ్రీ లక్ష్మీదాసుగారు స్వంతకారయిన పెట్రోలు ఖర్చుగు నని కాబోలు, కార్యకర్త లేర్పాటు చేసిన కారులో గర్వాదానపు పెండ్లికొడుకువలె ఆలంకరించుకుని సమావేశస్థలము చేరికొనెను.

సమావేశ మరగంట ఆలస్యముగా ఆరంభమయినది. ప్రార్థనానంతరము సినీనటి ‘తారశ్రీ’ నూతన వధువువలె సిగ్గుపడుచు కవిగారి మెడలో పూలమాల వేసి, అతనికి నూతన వస్త్రము లిచ్చి సత్కరించినది. సభాస్థలీయంతయు ఈల లతో, కేకలతో, చప్పుట్లతో మారుమ్రోగినది. అటు తరువాత కవిగారు తనను గూర్చి తాను వ్రాసికొని యిచ్చిన వ్యాసమును సినిమాడైలాగులవలె గడగడ వల్లించి తన కుర్చీలో కూర్చొనినది.

అటు తరువాత నగరములోని వివిధ వ్యక్తులు, సాంస్కృతిక సంస్థలు కూడ యధాశక్తి పూలమాలలను సమర్పించి కవిగారి యెడల తమకు గల గౌర వమును ప్రకటించుకొనిరి.

తరువాత, లక్ష్మీదాసుగారు పూలదండలలో నుండి ముఖమును ప్రైకెత్తి పెండ్లి కొడుకు వలె సిగ్గుపడుచు ముసిముసి నగవులతో ఇట్లు ప్రసంగించెను.

‘సోదర సోదరీ మణులారా! మరల పది సంవత్సరములకు సన్మాన మవసరములేనంత ఘనముగా సన్మానించిరారు. (అనగా మరల పది సంవత్సర ముల తరువాత సన్మానముచేయుడని కవి హృదయము కాబోలు)-ఇట్టి సన్మానము

నకు నే నద్దుడను కానేమో అనిపించుచున్నది. (ఆ మాట ముందు చెప్పిన ఎంత బాగుండును. అని ఒకడు వెనుకనుండి అరచి నాడు). మీరు నా యెడల చూపుతున్న ఆదరాభిమానములకు నా కృతజ్ఞతలు అని, ఆత్మస్తుతి, పరచి నిందతో దాదాపు ఒక అరగంట ప్రసంగించి కూర్చోనెను.

తరువాత అనేక మంది లక్ష్మీదాసుగారిని సంకీర్తిస్తూ ప్రసంగించారు. అప్పుడు నేను ఇట్లు ప్రసంగించితిని :

'నాయనలారా ! సిసి కవులనగా సామాన్యులా? వారి కలమునకు రెండు వైపులా పాళీలే కదా వారు ఘటనా ఘటన సమర్థులు. పూర్వకపులు రెండేసి అర్థములువచ్చు ద్వర్ధికావ్యములను రచించుటకు ఎన్ని పాట్లు పడిరి-ఎంత కృషి సిరి? వారందరూ మీ ముందు దిగదుడుపే కదా ! అవలీలగా, అలవోకగా రెండేసి అర్థములు వచ్చు పాటలు వ్రాయుటలో మీరు చూపుతున్న నేర్పు, కూర్పు వారికేది? రాఘవ పాండవీయ కర్త పింగళి సూరన మీ ముందు తల ఒగ్గవలసినదే కదా ! హరిశ్చంద్ర నలోపాఖ్యానము మీ ఒక్క సిసిగీతము ముందు బలాదూరే కదా !

అహా ! ఏమి చతురత ! ఏమి రచనా పాటవము ! ఏమిశైలి ! ఏమి శిల్పము ! అల్పార్థ పదములతో అనల్పార్థ రచన చేసినతిని పొల్కురికి సోమ నాధుడు గర్వముగ చెప్పికొనినాడు కదా ! ఏదీ ? మీవలె ఆ ! ఊ ! వంటి పదములతో అనంతమయిన అర్థము నిచ్చునట్టితడెప్పుడయిన ప్రయోగించి నాడా ? అతనికంత పాండిత్యమెక్కడిది ? అతని కంత భాషావటిమ యెక్కడిది ?

నాయనలారా ! మీకంటే మదన, మన్మథులలో పడినశృంగార కథలు వ్రాయు కథారచయితలు వేయింతలు మేలు కదా ! వారు చెప్పదలచుకున్న దేదో సూటిగా పచ్చిగా చెప్పుచున్నారు. అందరికీ అర్థమయిన భాషలో, అతి స్వల్ప పదములతో అనంత సాహిత్యము సృష్టించుచున్నారు. ఏదీ ? మీ నిజాయతీ ఏదీ ? పైకి చెప్పనదొకటి-లోనచేయునదొకటా ? చెప్పనవి శ్రీరంగనీతులా ? దూరునవి దొమ్మరిగుడిసెలా ! వలుకునవి సామాజికవాద సిద్ధాంతములా ? వ్రాయునవి బూతుల బుంగలా ? మీరు మిక్కిలి, గాయసి, గాయకుల గొంతు విరుపుటతోనూ, నాయకా నాయకుల ఒంటి విరుపుటతోనూ, మా పాటలకర్థము మారిపోవుచున్నదని వాపోవుటతో ఇదివరలో పాటలకు లేని గొంతు విరుపుట,

ఒంటి విరుపులు ఇవ్వడక్కడినుండి వచ్చినవి? ఇట్లు పాటలు వ్రాయటకై మీ మధ్య పోటీలా? తగవులా?

పోనీ పొట్ట కూటికి చేయుచున్నారను కొందామన్న అదియును కాదే? మీలో చాలామంది చక్కని పదవులలో, ఉద్యోగములలో వుండి వేల రూపాయల జీతములు సంపాదించుకొను చున్నవారే కదా! అయ్యయ్యా! పొట్టకూటికయిన ఇట్టి కవిత్వమును వ్రాసి జాతిని నాశనము చేయుటకంటె అకలితో మరణించుట మేలుకదా? ఆ పూట తిన తిండిలేక బిచ్చగాడు సహితము రాముని పేరునో, శివుని పేరునో స్మరిస్తూ బిచ్చమెత్తుకొనుచున్నారు గాని బూతు పాటలను పాడి పొట్టపోసుకొనుట లేదే? మరి మీకిదేమి జాడ్యము? బిచ్చగాడి విలువచేయని మీ జీవితమును మిగుల్చుకుని ఏమి చేసికొందురు?

సహవా! ఇట్టి మీకు సన్మానములా? మీ పాటలకు ప్రచారమా? ఆ పాటల కొరకై నిరీక్షణలా? శహబాష్!

అయ్యేయ్యా! దేశమునకు నేతృత్వము వహించవలసినవారే! జాతిని తీర్చి దిద్దవలసిన వారే! మేధావివర్గములోనివారే! మీరు చేయవలసిన పనియేనా యిది? ఇదేనా మీ కవిత్వమునకు పరమార్థము?

నాయనలారా! ఇప్పటి కయిన ఈ ద్వంద్వార్థ గీతములు వ్రాయుట ఆపుడు. డబ్బాశకు పోయి మీ రపకీర్తి పాలు కాకుడు. ప్రజలను పెడత్రోవ పట్టింపకుడు—శలవ్.

ఓం శాంతి: శాంతి శాంతి.



అభిమాన సంఘములు

అంతకు ముందేమి ప్రసంగించెనో గాని నేను సభాభవనము ప్రవేశించు సరికి, జంఘాలశాస్త్రీ ఇట్లువన్యసించు చుండెను:

అహా! ఏమి కోలాహలము? ఏమి యార్భాటము? ఏమి వైభవము? ఎక్కడ చూచినను మంగళతొరణములే! ఎక్కడ చూచినను స్వాగత ద్వారములే! ఎక్కడ చూచినను ఆ మహానటుని చిత్రపటములే! దారిపొడుగునను పూలమాలల సమర్పణములే! కర్పూర నీరాజనములే! అక్షతల జల్లులే! అది ప్రముఖ సిని నటులు శ్రీ నచేశ్వర రావు గారి నూరవ చిత్రము అర్థ శత దినోత్సవ సందర్భ ముగా ఆ సిని నటుని అభిమాన సంఘము వారు అభిమాన పురస్కరముగా ఏర్పాటు చేయబడిన అభినందన సభ యొక్క ఆర్భాటము నాయనలారా! నగ రములో ఒక ముఖ్యమయిన కూడలినుంచి ఊరేగింపు ఆరంభింపబడినది. నట శేఖరుడు తెల్లని మల్లెపూవు లాంటి పంచెతో, తెల్లని చొక్కాతో, తలపై విగ్గుతో ముఖమున కరచేలి మందము కోటింగుతో, గోల్డుఫ్రేము కళ్లజోడుతో, ఆరవై లోనే ఇరవై వయస్సు వచ్చినట్లు, కార్యము గదిలోనికేగుచున్న గర్భాదానపు పెండ్లి కొడుకు వలె ముసి ముసి నగవులు చిలుకరించుచు, ఓపెన్ హ్యాప్ కాదలో నిలువబడి నిజ జీవితంలో కూడ నటించుచుండెను. అభిమాన సంఘాధ్యక్షుడు శ్రీ రామచరణముల సన్నిధిని వ్రాలిన హనుమంతుని వలె ముడుచుకొని, అతి వినయముగ అతని కాళ్ళవద్ద కూర్చుండెను. ముందు వెనుకం గల అభిమాన సంఘ సభ్యులు, వివిధ వాహనములలో ఊరేగింపులో పాల్గొనుచు 'జయ! నట శేఖరా! జయ-నటసార్వభౌమా! జయ! నటసమ్రాట్! జయ- నటరత్నా! జయ! నవగన నట సార్వభౌమా! జయహో, అను నినాదములు చేయుచు ముందునకు సాగుచుండిరి. విషయ సంగ్రహ ణార్థమై నేనును ఊరేగింపులో చేరితిని. ఇట్లు ఊరేగింపు కొంత దూరము సాగినది ఇంతలో ఊరేగింపులో కొంత కలకలము ఆరంభమైనది.

“ఛీ! తుచ్చులు! ధూర్తులు! దుర్మార్గులు! మన కెదురొత్తురా! ఎటులు వచ్చెదరో చూచెదము. మర్యాదగా వైదొలిగిరా సరే! మరి శవముల పైనుండి ఊరేగింపు సాగిపోవలసినదే!” అను హుంకారములు వినవచ్చినవి. ఏమయినదో నన్న ఆతురతతో నేను రవంత ముందుకు పోయి చూచితిని. అచ్చటాక సినిమా హాలు కలదు. అందు మరొక కథానాయకుడు నటించిన చిత్రము ప్రదర్శింప బడుచున్నది. ఆ కథానాయకుని అభిమాన సంఘము వారు, ఈ కథానాయకుని సంఘమువారి ఊరేగింపు నడ్డగించినారు.

“ఈ సందు మరలువరకు మీ నటశూన్యులు కారుదిగి, మేళ తాళములు, జయజయ ధ్యానములు లేకుండా మెల్లగ కాలినడకన పోవలసినదే! లేకున్న యూరేగింపును సాగనీయమని” ప్రతిపక్షము వారు పలికిరి.

“మా కథానాయకుడేమి పేడివాడా? పిరికివాడా? శతాధిక చిత్రరాజ ములలో నిండా నటించి, అతి బలవంతులయిన ప్రతినాయకులను సహితము అవలీలగా జయించిన మా నాయకునకు మీ రేమి లెక్కయా? జమయా? మర్యాదగా దారితొలగుడు — లేకున్న దారి తొలగింప వలసి వచ్చును” అని యీ పక్షము వారు పలికిరి.

“మా నాయకుని నటన ముందు మీ నాయకుని నటన సూర్యుని ముందు దివిటీ వంటిది మా నాయకుడు నటించిన చిత్రము ప్రదర్శింపబడుచున్న హాలు ముందరనుండి మీ నటుడు ఊరేగింపుతో వెళ్లుట కర్హుడు కాడు. అట్లు వెళ్లుట మేము సహించము. ఊరేగింపు ఎట్లు సాగునో మేమును చూతుము. కారు దిగ కుండా అంగుళము ముందునకు జరిగిరా “పుచ్చెలు” నేల రాలవలసినదే!” అని పలికిరి.

“ఊరేగింపు ముందుకు సాగనిండు. ఎవడడ్డువచ్చునో చూతము” అని అభిమాన సంఘాధ్యక్షుడు పలికెను.

ఇంతలో సంకుల సమర మారంభమైనది. కజ్జలు విరుగుచున్నవి. కత్తులు దూకుచున్నవి. సైకిలు చైనులు ఎగురుచున్నవి. బాహాబాహి, కచాకచి, ముష్టి యుద్ధములో కొందరి కళ్ళజోళ్లు విరిగినవి. కొందరి చెంపలూడినవి. కొందరి చొక్కాలు చిరిగినవి, నొత్తాములూడినవి, చెప్పులు తెగినవి, కొందరి తంబుర క సి కములయ్యినవి,

కథానాయకుడు తక్షణమే రంగములోనికి దిగి, సినిమాలోవలె ప్రతిపక్షుల నందరను చిత్తుచేయును కాబోలు నని నేనూహించితిని. కాని, ప్రతి చిత్రము లోను కథానాయకను ప్రతినాయకుని బాటనుండి రక్షించి, సురక్షిత ప్రదేశము నకు చేర్చి ప్రతినాయకునితో సంకుల సమర మొనర్చెడి కథానాయకుడు, ఈ సారిమాత్రము, తానే సురక్షిత ప్రదేశము చేరికొని, బ్రతుకు జీవుడా అని యూపిరి బీల్చుకొనెను.

అంతవరకును సినిమాఘాటింగ్ చూచుచున్న వారివలె నిలువబడిన రక్షక భటులు సభ్యులలో ఇంకను కొట్టుకొను నుత్సాహము లేమింజేసి, రంగములోనికి దిగి, ఇంకను దెబ్బలు తినకుండ నున్నవారికి రెండేసి లాతిపోటుల ప్రసాదించి, తామువచ్చినపని పూర్తయినట్లు అక్కడినుండి నిష్క్రమించిరి. ఇంకను అక్కడ ఉండినవో ధర్మనిరతులు, ప్రజాసేవా పరాయణులు అయిన ఆ రక్షక భటులు వంతుపోకుండ నాకును రెండు పోట్లు ప్రసాదించెదరని గ్రహించి అటనుండి మెల్లగ జారుకొంటిని.

అయ్యయ్యా! దేశమెంత దిగజారిపోయినది? జాతి ఎంత నిర్వీర్య మయినది. యువకులెంత ఆలోచనా రహితులై ప్రవర్తించుచున్నారు? ఎంత బాధ్యతారహితులై వర్తిల్లుచున్నారు? నాయనలారా! వారు నడించిన చిత్రములు బాగుగ నున్న చూడరాదా, చూచి సంతోషింపరాదా? డబ్బు లధికమున్న పదిమంది మిత్రులకు చూపించరాదా? అంతియే గాని ఇదేమి పోగాలము? వారికై అభిమాన సంఘములా? ఆ సంఘముల తరపున సన్మానములా? ఊరేగింపులా? పూల మాలా సమర్పణములా? కర్పూర నీరాజనములా? నారి కేళ నైవేద్యములా? వారు నడించిన చిత్రములు విజయవంతము కావలయునని మ్రొక్కుబడులా? ముడుపులా? పూజలా? నైవేద్యములా? ప్రతిపక్షుల సినిమా పోస్టర్లపై గోమ యపు రంగ వల్లికలా?

అయ్యయ్యా, ప్రొద్దుదేలేచి చంద్రశేఖరునికైన శిరమువంచి, అంజలి ఘడింపని వారు, నట శేఖరునికి నారికేళ నైవేద్యము లొసగుచున్నారు. శ్రీరామ కల్యాణము నాడయిన ఊరేగింపునకు బయలుదేరని వారు నటసూర్యుని నూతన చిత్రము యొక్క ఆర్థిక దినోత్సవమునకు ఆరుమైళ్ల యూరేగింపులను తీయుచున్నారు. అళోకుడే కాలమందు భారతదేశమును పరిచాలించెనో చెప్ప భేధ గాని ఏ కథానాయకుడెన్ని చిత్రములలో నటించెనో తథ్యముకొనకుండు

చెప్పగలడు. “శివాజీ”ని తెలియకపోవచ్చుగాని “శివాజీ గణేశన్” ఎవరన్న చిట్టకెలో చెప్పగలరు

నాయనలారా! ఇప్పటికయినను ఈ వ్యక్తి పూజను మానుడు. ఈ యభిమాన సంఘములను మూసివేయుడు. కళల యెడల, కళాకారుల యెడల, అభిమాన ముండవలసినదే. అటులని ఈ విధముగ దురభిమానమును పెంచుకొనరాదు. మంచి ఎక్కడ యున్నను స్వీకరింపుడు కళోపాసకు లనిపించుకొనుడు. అంతియేగాని యిట్లు “అభిమాన సంఘము”ల పేర గిరి గీసుకొని, కళామతల్లికి ద్రోహము చేయకుడు. అడ్డు గోడలు నిలుపకుడు. ఈ సంఘముల నడపుటకు, అవసరమైనపుడు దెబ్బలాటకు వలయు ఆయుధములు కొనుట కుపయోగించెడి డబ్బుతో చక్కని నాటక ప్రదర్శనముల నేర్పాటుచేసి మీ కళాభిమానమును వ్యక్తము చేయుడు.

ఓం శాంతి శాంతి శాంతిః.



కవి సమ్మేళనము

జంఘాల శాస్త్రీ ఇట్లు ప్రసంగించెను:

నాయనలారా! నగరములో ఏవియో సాహితీ సంస్థ సాహిత్యసభ నేర్పాటు చేసిందని విని అచ్చటికి పోయితిని. ఎవరో కవి విదేశ పర్యటనము చేసి, స్వదేశము చేరినందులకు అభినందన సభలుట ఆహా, తెలుగు భారతికెట్టి దుస్థితి దాపురించినది? తెలుగు సాహిత్యమెంత గొడ్డు పోయినది? తెలుగు వాడెంతటి దౌర్బాగ్యుడై నాడు? తెలుగు సంస్కృతి యెంత దిగజారిపోయినది? తెలుగు సాహిత్య సంస్థలెంత దుర్లక్షలో నున్నవి? నిర్వహించుటకు సాహితీ కార్యక్రమములే కరువాయెనా? వేలాది తెలుగు కావ్య పరిమళాలను సామాన్య పాఠకున కందించరాదా? ఘండలాది ‘కవుల’ సాహిత్య వ్యక్తిత్వములపై ప్రసంగముల నేర్పాటు

చేయరాదా? సమాజములో సామాన్య మానవుడు నిత్యమూ ఎదుర్కొను సమస్యలను తీసికొని గోష్ఠులను నిర్వహించరాదా? చర్చా కార్యక్రమముల నేర్పాటు చేయరాదా? వ్యాసములు వ్రాయించరాదా? అచ్చొత్తించరాదా? మహనీయుల మహితోక్తులను, వారి జీవిత విశేషములను వెలువరించరాదా? వెలుగులోనికి తేరాదా? వారి సందేశములను ప్రజాసామాన్యమున కందించరాదా? తెలుగు సంస్కృతిని పునరుజ్జీవింప జేయరాదా? తెలుగుభాషను సముద్ధరించరాదా? ఏమియు లేకున్న నోరు మూసికొని పడియుండరాదా? ఎందులకిట్టి కార్యక్రమముల నిర్వహణము? వహవ్వా. ఆస్థానకవి ఆస్థానీయ తిరిగి వచ్చినందులకు అభినందన సభయా? మహాకవి మలేషియా యాత్రకు మహాసభయా? రసక కవి రష్యా పర్యటన ముగించుకొని వచ్చినందులకు సమావేశమా? అశ్వుదయ కవి అమెరికా యాత్ర సందర్భమున సన్మాన సభయా? విప్లవ కవి వియత్నాం పర్యటన ముగిసినందుకు సభా? అధికారి అందమాన్ నుండి ఆంధ్రదేశమునకు బదిలీ అయినందులకు సభా? కవిగారికి జ్వరము వచ్చిన, ఆయనకు ఆయురారోగ్యములు కూర్చు మని భగవంతుని ప్రార్థించుటకు సభయా? జ్వరము తగ్గిన తరువాత తన జ్వరానుభవములను గూర్చి విన్నవించుటకు సమావేశమా?

నాయనలారా, “కుక్క” చంద్రమండలమునకు పోయి, తిరిగి వచ్చిన ఈ రోజులలో ఎవడో, ఏ దేశమో తిరిగివచ్చినందులకు అభినందన సభయా? ఆ సందర్భముగ “కవి సమ్మేళనము” లా? కవుల వీరావేశములా? హంకారములా? ఆహంకారములా? నాయనలారా, వివాహమునకు “జోడు సన్నాయి” మేళముగాని విధాకులకెందుకు? వధువునకు మల్లెపూల సింగారముగాని వితంతువున కెందులకు? గాంధీజీ ‘దండి’ యాత్రపై కవి సమ్మేళనముగాని, అప్పలయ్య గారి అందమాన్ యాత్రపై కవి సమ్మేళనము ఎందులకు? అని నాలో నేను అనుకొనుచుండగనే, మామూలుగనే అరగంట ఆంశ్యముగ సమావేశమారంభమైనది. పేరు సరిగ వినబడలేదుగాని ఎవరో “సాహితీ చైతన్యమూర్తి” సభాధ్యక్ష స్థానము నలంకరించెను.

ప్రార్థనాంతర మతడు లేచి, తన ప్రక్క కూర్చున్న “దిగుమతి కవి”ని గూర్చి ఒకసారి కార్యక్రమ పట్టికయందు దృష్టి నిలిపి కవిగారి పేరు మననము చేసికొని — ఉన్నవి, లేనివి కలిపి అంత్యప్రాసలు తప్పకుండ ప్రసంగించి, అట్టిసభకు తానధ్యక్షుడుగ నుండుట తన పూర్వజన్మ విశేషమని పలికెను.

(మీ చేతలలో పూర్వజన్మ వాసన స్పష్టముగ కనబడుచున్నదని వెనుకనుండి ఎవడో చమత్కరించెను.)

అంత నా కవినత్తముడు తన విదేశ అనుభవములను చెప్పి, విసిగించి, వారు చాలించుమని చేసిన కరతాళ ధ్వనులను తన ఉపన్యాస పటిమకు నిదర్శనముగా నెంచి, శిరఃకంపనము చేయుచు, చిరునవ్వు దొలుకాడ అశీనుడయ్యెను.

అంతవరకూ నిద్రమత్తులోనున్న కవి కిశోరములు, ఒక్కసారి తమ తమ చొక్కా జూళ్ళను, కళ్ళజోళ్ళను సవరించుకొని కవి సమ్మేళనమునకు సిద్ధమయినవి.

పేరు చెప్పగనే ప్రతి కవీ వెయ్యివాట్ల విద్యుత్కాంతితో ముఖముల వెలిగించినాడు. చిరునవ్వులు చిలుకరించినాడు. అందరినీ పలుకరించినాడు. ఇరువది నిమిషముల ఉపోద్ఘాతముతో, రెండు నిమిషముల తన కవితను ముగించి, కరతాళ ధ్వనులు చేయుటకై వెంటతెచ్చిన మిత్రుల కార్యదీక్షా దక్షతను మెచ్చి కొనుచూ, ప్రేయసిని విడిచిన ప్రియునిలా దిగాలుపడి మైకును విడిచి తన స్థలమునకు చేరికొనుచున్నాడు.

ఈ మధ్యనే ఏబదివేలు కట్నము తీసికొని వివాహము చేసికొని, అలుక కట్నముగా ఇచ్చెదమన్న “స్కూటరు” నీయలేదని, అగ్నిసాక్షిగా తాళిగట్టిన భార్యను కాపురమునకు తీసికొనిరాని లక్ష్మీవతిరావు —

“వరకట్నం వధువుల పాలిట పిశాచం

దాన్ని తీసుకోవడం మహా నీచం

రక్షించండి భారత స్త్రీ జాతిని

శిక్షించండి వరకట్న పిశాచిని”

అని కవితను పఠించి చప్పట్లు చరిపించుకున్నాడు. రూపాయి పావలాకి రిక్షాను బేరమాడి, రూపాయిని రిక్షావాడి చేతిలోపెట్టి చీదరించుకుని, వదిలించుకున్న ఓ అభ్యుదయకవి —

“కార్మిక కర్షకుల కలిసికట్టు

దోపిడివర్గాల ఆటకట్టు

ఈ దోపిడినిక సాగనీయం

ఈ దౌర్జన్యాన్నిక మననీయం

చివరిదాకా పోరాటం సాగిస్తాం
చివరకు మేమే గెలుస్తాం"

అని విప్లవ గీతాన్ని వినిపించాడు.

చీటికి మాటికి భార్య ననుమానించి, అవమానించే సందేహాలరావు—

"శ్రీ జాతి మేల్కొనాలి
బానిసత్వాన్ని విడనాడాలి
సమతా మార్గంలో సాగిపోవాలి
జాతినే జాగృతం చేయాలి"

అంటూ శ్రీ జనాభ్యుదయ గీతాన్ని వినిపించాడు.

"ఆకలితో చావడమెందుకు

పోరాడే చద్దాం

పోరాటం మన జన్మహక్కు

ఎవడు కాదంటాడో చూద్దాం"

అంటూ భుక్తాయాసంతో తన ఆకలి కవితను చదవలేక కన్నీళ్ళను

విడుకరించాడు — మరేకవి.

ప్రేమించిన అమ్మాయిని వివాహం చేసికొనే దమ్ములేక తోకముడిచిన

ఓ ప్రేమకుమారుడు —

ప్రేయసీ!

"ఈ పేదవాడు నీకేమివ్వగలడు?

ఉన్న ఒక్క హృదయాన్నీ ఏనాడో ఇచ్చేశాడు

ఇక ఇవ్వడానికి తనకంటూ ఏమీలేని

ఈ బికారిని కనికరించు —

నీ హృదయాన్ని భిక్షగా పెట్టి ఆదరించు"

అంటూ ప్రేమకవిత్యం ఒలకబోశాడు.

ఏనాడూ తన చెల్లెలనయినా అప్యాయంగా ఎత్తుకోని ఓ బాలకవి —

"పసిపాప బుగ్గలు

అప్పుడే విచ్చిన ఎర్రగులాబీ మొగ్గలు

ఆ లేత పెదవులు

మామిడి చిగురులు

నేటి బాలలే రేపటి నేతలు

దేశభవిష్య ద్విధాతలు''

అని చనుబాల కవిత్వాన్ని వినిపించాడు.

సభాధ్యక్షుడు మధ్యమధ్య తన చిన్ననాటి జోకులను విసదించు సభా కార్యక్రమమును జనరంజకముగా నిర్వహించెను.

అహ! వీరికెంత యహంకారము? "కవి" యనగానే తనకీ ప్రపంచముతో సంబంధము లేనివానివలె, నిరంకుశునివలె ప్రవర్తించును. రెండు పంక్తులను అంత్యప్రాసలు కలిపి వ్రాయుటతోనే తను ఏ "శ్రీశ్రీ"యో, "తిలక్కో" అయిపోయినంత గర్వము. మిగిలిన కవులెల్ల తర కాలి కొనగోటికయినను సాటి రారని అహంభావము నన్నయ మొదలుకొని నానాసా హేబు వరకుగల అందరు కవులను తిట్టును. తన కృతికి తానే ప్రచురణకర్త; తానే విమర్శకుడు; తానే పాఠకుడు; తను వ్రాసినది తప్ప వేరొకరు వ్రాసినది చదువడు; ఇంకొకరు చేసిన విమర్శను సహించడు; నలహను స్వీకరించడు — మరిక వీడు బాగు పడుటెట్లు — పరిణతి చెందుటెట్లు? గుణంతము వచ్చిన వాడెల్ల కవియే! వాక్య నిర్మాణము చేయగలవాడు మహాకవి; ఆకలిసిగూర్చి వ్రాయువాడు అభ్యుదయ కవి!!

ఒక్కనికీ నిజాయితీ లేదు. తను వ్రాయు కవిత్వము లోకమునకుగాని, తనకు కాదని యాతని నమ్మకము. శరీరమునకు వెన్నెముకవలె — కవికి నిజాయితీ అత్యంత ప్రధానమైనది. నిజాయితీ లేని కవియొక్క కవిత్వము ఊరికి దారి తెలియజేయు బోద్ధవలె మార్గనిర్దేశకముగనే మిగులునుగాని, జాతిని నడిపింపజాలదు; జాగృతము చేయజాలదు. అట్టి కవి "కవి"గ మిగులవచ్చునేమో గాని "యుగకర్త" కాలేదు; "వైతాళికుడు"గ రాజించలేడు - అని నాలో నేననుకొనుచు ఇల్లు చేరితిని.

ఓం శాంతి శాంతి శాంతి;

జంతుప్రదర్శనశాల - వింత స్వప్నము

జంతులశాస్త్రీ ఇట్లు ప్రసంగించెను:

“నాయనలారా! ఆ మధ్య ఒక మిత్రుడు కోరగా అతనితో కలిసి జంతు ప్రదర్శనశాలకు పోయితిని. రకరకములయిన జంతువులతో, వింత వింత యర వులతో, సింహగర్జనలతో, వ్యాఘ్రముల గాంధ్రీంపులతో, కోతుల కిచకిచలతో, గజముల ఘీంకారములతో, పక్షుల కిలకిలలతో, యువతీ యువకుల కంకలలతో ఆ ప్రదేశమంతయు మారుమోగుచున్నది

కొంతమంది మనుష్యులు సహితము కోతులను చూడగనే, తమ పూర్వ జన్మ వృత్తాంతము జ్ఞప్తికి వచ్చి కాబోలు, హనుమంతరావు లగుచున్నారు. ఇట్లు జంతు ప్రదర్శనశాలను చూచి, వచ్చి పరుండిన నాకు ఒక వింత స్వప్నము వచ్చినది.

అది ఒక పెద్ద మైదానము. ఆ మైదానములో పెద్ద పెండాలు ఏర్పాటు చేయబడినది. ఆ మైదానమునందు రకరకముల జంతువులు ఒకచోట చేరి యున్నవి. ఆహా! ఏమని చెప్పను నాయనలారా! సింహములు, పులులు, ఎలుగుబంట్లు, శరభములు, అడవిదున్నలు, జిరాఫీలు, జీబ్రాలు, ఒంటెలు, ఏనుగులు, సాంబారులు - జింకలు, లేళ్లు, కోతులు, కొండముచ్చులు, ఒకదేమిటి? సృష్టిలోని సమస్త జంతుజాలమును అక్కడ చేరినవి. సభ తీర్చినవి.

అంతలో ముందు వరుసలో నున్న ఒక శార్థాలము సభా వేదిక నలంకరించి ఇట్లు పలికెను:

“సోదర సోదరీ మణులారా! ఈనాడు మనమందరము ఒక్కచో చేరి సంచలకు గల కారణము మీరెరుగనిది కాదు. ఈ సరజాతి పీడనము నుండి మనము తప్పించుకోవలెను. అప్పటికిగాని మనకు మోక్షము లేదు.

వీని మొగమిట్ట ! ఏమి వీని యహంకారము? ఈ సృష్టికి తానే ప్రభు పట. ప్రకృతి అతనికి బానిసయట. చీమకుట్టిన కొండలదరిపోవ బొబ్బలు పెట్టునే! ఎలుక కనబడిన పరుగులు తీయునే! పిల్లి “మ్యావు” మనిన తాను

వావురు మనునే! అట్టి వీడు ఈ సృష్టికి ప్రభువా ? మనమతని బానిసలమా ?

వానికి మన నిస్వార్థత ఏది ? మన మెప్పుడయిన, ఒక్క సంవత్సరము నకు కాదు, ఒక్క నెలకయిన సరిపడు ఆహార పదార్థములను నిలువ చేసికొను చున్నామా ? ఎన్నదాకలమున అప్పుడు ఆ సమయమునకేది దొరికిన అది తిని బ్రతుకుట లేదా ? మఱి ఈ నరున కిదేమి పోగలము ? ఇంటిలో ఆహార ధాన్యపు నిలువలా ? బ్యాంకులో తెల్లధనపు సంఘల నిల్వలు ! గోతాములలో నల్లధనపు సంఘల నిల్వలా ? ఇళ్ళా ! వాకిళ్ళా ! కారులా ! ఫ్యాక్టరీలా ! ఆ యాహారధాన్యముల నెలుకలు దినకుండ పిల్లులా ? ఆ పిల్లుల పాలకై గోవులా ? చీ ! చీ ! ఎంత దిగ జారిపోయినాడు. బ్రతుకంతయు కావలి కాయుటలోనే గడచిపోవుచున్న వీని జన్మకు ధన్యత యెక్కడిది ?

భూ ! వానికి మృగరాజుకున్న తీవి యేది ? వ్యాఘ్రమునకున్న పట్టుదల యేది ? ఏనుగునకున్న గాంభీర్యమేది ? గుఱ్ఱమునకున్న చుటుకుతనమేది ? గాడిదకున్న ఓర్మి యేది ? కుక్కకున్న విశ్వాసమేది ? నక్కకున్న తెలివి యేది ? గోమాతకున్న త్యాగమేది ? కోకిలకున్న స్వరమేది ? నెమలికున్న నాట్యమేది ? చిలుకకున్న అందమేది ? మనకున్న గుణములలో సహస్రాంశమైన లేని ఈ నరునకు అధికారమా ! మనకు బానిసత్వమా ! లేదు నాయనలారా ! లేదు ! ఇట్లుండుటకు ముమ్మాటికీ వీలులేదు. మన మందరము ఒక సంఘముగ నేర్పడి, సమైక్యముగ మన హక్కులకొరకు పోరాడవలసినదే.

ముందుగా మన యీ సంఘమునకు అధ్యక్షతవహించి, కార్యకలాపములను నిర్వహింపవలసినదిగా మృగరాజు కంఠీరవరావుగారి పేరును నేను ప్రతిపాదించుచున్నాను అని పలికెను.

అంత ఓనక్క నిలువబడి “భారత ప్రభుత్వము వారు జాతీయజంతువుగా శార్పమును గుర్తించిరిగాన, మృగరాజును అధ్యక్షునిగా ఎన్నుకొనుట రాజ్యాంగబద్ధము కాదేమో ? అని పలికెను.

అంత వ్యాఘ్రేశ్వరరావు మరల నిలువబడి ఇట్లు పలికెను. భారత ప్రభుత్వమా ! దాని నిర్ణయమా ? మనలను సంప్రదించకుండ చేసిన ఏకపక్ష నిర్ణయమునకు మనము కట్టుబడి యుండనవసరము లేదు. కంఠీరవ వరులే మన ప్రభువు. మన మెప్పుడయిన ఎన్నికలు జరుపు కొంటేమా ? నోట్లు జల్లి ఓట్లు పండించితిమా ? వాగ్దానములు చేసితిమా ? ఉపన్యాసములిచ్చితిమా ? ఒక్కసారి ఓటు వేసిన మరల అయిదు సంవత్సరములవరకు మీ జోలికి రామని హామీల నిచ్చితిమా ? పదవులకై పార్టీలను ఫిరాయించితిమా ? అయినను మనకేమి నష్టము వాటిల్లినది ? కంఠీరవవరులుగారి నీడలో మనమందరము జల్లగ నుండుటలేదా ?

ప్రజాస్వామ్యము ననుసరించి మీరు సాధించినదేమున్నది? ఎన్నికలు, కుల
మత విద్వేషములు, మతా తత్త్వములు, అధికారముకొరకు కుమ్ములాటలు, బాషా
తత్త్వములు, కొట్లాటలు, కోట్ల రూపాయల వ్యయము, రోజున కొక రాజకీయ
పక్షము, వారమునకొక ప్రధాని-ఇంతేనా నాయనలారా? ఇంతే! భర్త కాంగ్రెసు,
భార్య ఇందిరా కాంగ్రెసు; కొడుకు జనతా. మనుమడు మార్క్సిస్టు; మనుమరాలు
రైటిస్టు-ఇట్లున్నది వీరి రాజకీయ చైతన్యము. అట్టి ప్రభుత్వ నిర్ణయములు
మనము పాటింపనవసరములేదు. ముందుగా కంఠిరవరావుగారిని వేదిక
నలంకరింపవలసినదిగా కోరుచున్నాను" అని పలికెను.

అంత కఠీరవరావు జూలు దులుపుకొనుచు, వేదిక నెక్కి ఇట్లు ప్రసం
గించెను.

"సోదర సోదరి మణులారా! మీరు నాయందు, నా నాయకత్వమునందు
చూపిన యాదరాభిమానములకు నా కృతజ్ఞతలు"

నాయనలారా! ఈ నరుడు మనతో సమాపడగుటకు ఎన్నో పాట్లు పడ
వలెను. వీని జన్మకు ధన్యత ఎన్నడో తెలియునా? మనవలె నిస్వార్థముగనుండిన
నాడు. మన "గాడిద" వద్ద ఓర్మి నేర్చుకొన్నప్పుడు. మన కుక్క వద్ద విశ్వా
సము నేర్చినపుడు! మనగోవు వద్ద త్యాగము నేర్చినపుడు! మనవలె కలసిమెలసి
యున్నప్పుడు! మనలోని సాధు జంతువులవలె గడ్డిమేసినపుడు! తాను బోనులో
ఉండి మనలను స్వేచ్ఛగా తిరుగ నిచ్చిననాడు.

నాయనలారా! ఈ మధ్యనే వీనికి కొలదిగా బాగు పడు లక్షణములు
కనబడు చున్నవి మన సఫారీ పార్కులో ఆతడు మనలకు స్వేచ్ఛగా తిరుగ
నిచ్చి, తాను బోనులోనుండి మనలను చూచుటకు వచ్చుచున్నాడు. ఇది నిజముగ
శుభ సూచకము. ఇట్లే ఈ ప్రపంచములోని నరులెల్లరు బోనులో దూరి, మనలను
స్వేచ్ఛగా తిరుగ నిచ్చినప్పుడే అప్పుడే నిజమయిన పురోగతి- నిజమయిన
స్వేచ్ఛ, నిజమయిన స్వాంత్ర్యము అట్టి శుభ సమయ మానస్సుమగుచున్నది.
ఉపన్యాసముకేమిగాని-మనము ముఖ్యమయిన నిర్ణయములు కొన్ని తీసికొనవలసి
యున్నది. మన కార్యదర్శి శ్రీ శరభేశ్వరరావుగారు తీర్మానములు ప్రవేశ
పెట్టుదురు. వాటిని మనమందరము చర్చించి, ఆమోదించవలె"నని పలికి
కూరుచుండెను అంత శరభ మొకటి లేచి ఇట్లు పలికెను:

"మిత్రులారా! దేశములోని ప్రజలు— "కవి సింహము", అధ్యక్ష
భార్యలము, "అమాత్య వృషభుడు", "కవికోకిల" ల పంటి బిరుదుల నొసగి
మన పేరు ప్రతిష్ఠల నప్రదిష్టలపాలు సేయుచున్నారు. మన ఆవులను, ఎద్దులను
ఎన్నికల చిహ్నములుగా వాడుకొని, వాటి నప్రదిష్టపాలు సేయుచున్నారు.
మనపేరుల నిట్లు దుర్వినియోగము కావించకుండ నిషేధించుచు మన మొక

తీర్మానమున నామోదింపవలసి యున్నదని పలికెను. ఈ తీర్మానము ఏకగ్రీవముగ నామోదింపబడినది.

“మనల నీ జంతు ప్రదర్శనశాలలో నుంచి, టిక్కెట్లు పెట్టి, యాజమాన్యమువారు ఆక్రమ లాభములను గడించుచున్నారు. ఈ లాభములలో మనకు వాటా కలదు. అందువలన ప్రతిదినము మనము, మనకు వేయుచున్నదాని కధికముగా, ఒక కిలో మాంసమునో, ఒక మోపు గడ్డినో “బోనసు”గా వేయవలయును. లేని యెడల మనము సమ్మె చేయుటకు సిద్ధులమై యుండవలెను” ఈ తీరుమానము కూడ ఏకగ్రీవముగ నామోదింపబడినది.

తరువాతిది కవులను గూర్చినది. కొంత మంది కవులు తమ రచనలలో, రంగులు మార్పు వానిని “ఊసరవెల్లి” తోను, జిత్తులమారి వానిని “నక్క” తోను, దొంగ కన్నీటిని “మొసలి కన్నీటి” తోను పోల్చి, జంతు జాతి నవమానించుచున్నారు. వారలట్టి ప్రయోగములు పిరమింప వలసినదిగా కోరుమా తీర్మాన మామోదింపబడినది.

జంతు ప్రదర్శన శాలలలోను, సర్కసులలోను మన సోదరు లనేకులు బంధింపబడి యున్నారు ఇది అన్యాయము; ఇది మన ప్రాథమిక హక్కులకే భంగకరము. మన సోదర జంతువులన్నింటిని తక్షణమే విడుదల చేసి మర యెవరగల ఈ వివిక్షణా విధానమునుంతయు చేయవలెను. లేని పక్షములో మనము తిరుగబడి, మర మిత్రులను విడుదల చేయుమని మెచ్చరించుచు మరో తీర్మానము మోదింపబడినది.

అటుతరువాత “బఫే” విందు ఏర్పాటు చేయబడినది. మధ్యగల పెద్ద బల్లపై ఒక వైపున మాంసాహారులకు మాంసమును, మరియొకవైపు శాకాహారులకు పచ్చగడ్డి మోపులును ఏర్పాటు గావించబడినవి. విందు తరువాత సాంస్కృతిక కార్యక్రమ ఏర్పాటు చేయబడినది. గాడిద పాటకు ఒంటె చేసిన నృత్యము సభాసదులను ముగ్ధులను చేసినది. ఈలలలో, కేకలతో సభాస్థలి దద్దరిల్లినది.

ఇంతలో తూర్పు తెలతెలవారినిది జంతువులలో కలకలము బయలుదేరినది. ‘అదిగో, కూర్చోబిరు పుచ్చుచున్నాడు. రండు పోదమని అరచుచు జంతువులు నిష్క్రమింప పరుగులిడుచున్నవి. అంత మధ్యలో ఒక సింగపు పిల్ల లేచి “మిత్రులారా, యిప్పుడే కదా! మనము నరజాతి నెదిరించ వలెనేని తీర్మానించి నది. మరి అట్లెల పరుగులిడుచున్నారు. నిబుడు. నిబుడు అయ్యయ్యా పోవుచున్నారా” అని అరచెను. కాని అన్ని జంతువులును నిష్క్రమించినవి. ఆ పోవుతోందరలో ఒక జంతువు నాపై బడినది - తుళ్ళి పడి వేడితిని. నానున లారా! నాపై బడినది బల్లి! శివశివా యనుచు స్నానార్థము బయలుదేరిపోయి తిని సెలవు. ఓం శాంతి శాంతి శాంతి.

